

प्रकाशन प्रत्येक माह की 1 तारीख

ISSN 2249-698X



मारती

संस्कृत-मासपत्रिका

एकस्याः प्रतेः २५/-

वार्षिक-शुल्कम्

२५०/-

पञ्चवार्षिकशुल्कम्

११००/-

पञ्चदशवार्षिकशुल्कम्

३१००/-

वर्षम् 76, अङ्क -08, द्वितीयज्येष्ठमासः, विक्रमाब्दः 2083, युगाब्दः 5128, जून, 2026



म. प्र. उच्च न्यायालय
खण्डपीठ
इन्दौर



अद्य धारा सदाधारा सदात्मन्वा सरस्वती ।
भोजराजराशोराशिभोजशाला विभासते ॥



भोजशाला
वाग्देवी-मन्दिरम्

विषय-सूची

क्र.सं.	विषयः	निबन्धकारः	पृष्ठ-संख्या
१	सम्पादकीयम्	प्रोफेसर श्रीकृष्णशर्मा	४
२	वेदस्य सर्वविद्यानिधानत्वम्	मान्याः स्व. श्रीमोतीलालशास्त्रिणः	६
३	भोजेश्वरो विजयते!!	मिश्रोऽभिराजराजेन्द्रः	९
४	भारतीयं कालविज्ञानं तत्राधिमास-व्यवस्था	प्रोफेसर सुरेन्द्रकुमारशर्मा	१०
५	भगवति हे कलनादनिनादिनि	डॉ. अरविन्दतिवारी	१६
६	सीमन्तसिन्दूरम्	डॉ. महेशचन्द्रशर्मा गौतमः	१८
७	'इको यणचि' इति सूत्रमीमांसा	दीक्षा शर्मा	२१
८	वसन्ते कथं स्यात् कवीनां समस्या	डॉ. प्रीतिः पुजारा	२५
९	संस्कृतसमाचारः	डॉ. तगसिंहराजपुरोहितः	२६
१०	नारी-स्तम्भः	डॉ. राजेश्वरी भट्टः	२७
११	आयुर्वेद-स्तम्भः	प्रो. बनवारीलालगौड	२९

लेखकेभ्यो निवेदनम् - कृपया स्वलेखान् 'चाणक्य Font' द्वारा टंकित्वा अशुद्धिसंशोधनं च कृत्वा 'PDF' एवं 'Word' द्वारा प्रेषयन्तु।
 ग्राहकेभ्यो निवेदनम् - किसी मास का अंक दिनाङ्क 10 तक प्राप्त न हुआ हो तो कृपया Whatsapp द्वारा चलदूरभाष सं. 93520 30291, 8005813613 (व्यवस्थापक) पर अपने नाम, पते सहित सूचना करें।

पाठकेभ्यो निवेदनम्

संस्कृतसुधियः पाठकाः निवेद्यन्ते यद् भारत्यां प्रकाशिताः शोधलेखाः, सामयिकनिबन्धाः, कविताः, कथाः, विनोदवार्ताः, लघुनाट्यकृत्यादयो भवद्भ्यः कथं रोचन्ते? स्वविचारयुक्तपत्राणि निम्नलिखितसङ्केतोपरि संप्रेष्यानुगृह्यन्तु- सम्पादक, 'भारती' संस्कृतमासिक, भारतीभवन, बी-15, न्यू कॉलोनी, जयपुर-302001

दूरभाषः 0141-2379014, मो. 9799011085

(धनादेश/चैक/ड्राफ्ट केवल "भारतीय संस्कृत प्रचार संस्थान" के नाम से ही भेजें- प्रबन्ध सम्पादक)

भारती

संस्कृत-मासपत्रिका

संस्थापकः

स्व. उमाकान्तकेशव आप्टे (बाबा साहब आप्टे)

स्व. श्रीगिरिराजशास्त्री (दादाभाई)

सम्पादकमण्डलम्

भारतीयसंस्कृतप्रचारसंस्थानम्

अध्यक्षः

प्रोफेसर बनवारीलालगौडः

संरक्षकाः

श्रीश्यामशरणदेवाचार्यः

(निम्बार्कपीठम्, सलेमाबादः)

स्वामी रामभद्राचार्यः

(चित्रकूटः)

स्वामी अवधेशानन्दगिरिः

(हरिद्वारम्)

महन्तः गोविन्ददेवगिरिः

(पुणे)

श्रीमज्जगद्गुरुद्वाराचार्योऽग्रपीठाधीश्वरो

मल्लिकपीठाधीश्वरश्च

स्वामी श्रीराजेन्द्रदासमहाराजः

(अग्रपीठम्, रेवासा)

महन्तः प्रतापपुरी

(तारातरामठम्, बाडमेरम्)

श्रीदामोदरदासमोदी (जयपुरम्)

सम्पादकः

प्रोफेसर श्रीकृष्णशर्मा

प्रबन्धसम्पादकः

सुदामा शर्मा

सहसम्पादकौ

प्रोफेसर सुरेन्द्रकुमारशर्मा

शिवशरणनाथत्रिपाठी

सहायकसम्पादकः

डॉ. स्नेहलता शर्मा

उपाध्यक्षौ

डॉ. नाथूलालसुमनः

डॉ. नन्दसिंहरूकाः

सचिवः

डॉ. सुधीरकुमारशर्मा

सहसचिवः

कृष्णकुमारशर्मा

व्यवस्थापकः

राजीवदाधीचः

9352030291

केन्द्रीय संस्कृत विश्वविद्यालय (शिक्षा मंत्रालय, भारत सरकार के अधीन) के द्वारा संस्कृत पुस्तकों के प्रकाशनार्थ वित्तीय सहायता की योजना के तहत प्रदत्त वित्तीय सहायता से प्रकाशित।

कार्यालयः

बी-15, भारतीभवनम्

न्यू कॉलोनी, जयपुरम् (राज.)

ई-मेल sanskritbharti09@gmail.comवेबसाईट : www.bhartipatrika.org

वर्षम् 76 अङ्क-08

द्वितीयज्येष्ठमासः

विक्रमाब्दः 2083

युगाब्दः 5128

जून, 2026

एकस्याः प्रतः 25/-

वार्षिकशुल्कम् 250/-

पञ्चवार्षिकशुल्कम् 1100/-

आजीवनसदस्यताशुल्कम् 3100/- (15 वर्षाणि)

वाग्देवीं तामुपास्महे

... प्रोफेसर श्रीकृष्णशर्मा

भारतीय-पुरातत्त्व-सर्वेक्षणम् ऐतिहासिकसाक्ष्यं चाधृत्य १५ मई, २०२६ दिनाङ्के मध्यप्रदेशस्योच्च-न्यायालयस्य न्यायमूर्ति-विजयकुमारशुक्ल-न्यायमूर्ति-आलोककुमारअवस्थिनोः खण्डपीठद्वारा 'धार' स्थितयोः 'भोजशाला'- 'कमाल-मौला-मस्जिद' इत्यनयोः विवादस्य पटाक्षेपः सम्पादितः। उच्चन्यायालयेन स्पष्टीकृतं यत् सम्पूर्णोऽयं परिसरोऽधुना 'वाग्देवी-मन्दिरम्' इति रूपेण हिन्दूनां पूजास्थलमस्ति। तत्रैते सत्तर्काः सन्ति -

१. पुरातत्त्वसर्वेक्षणम्, स्थापत्यविश्लेषणम्, उत्कीर्ण-शिलालेखान् ऐतिहासिक-साक्ष्याणि चाधारीकृत्य परिसरस्यास्य धार्मिकचरित्रस्वरूपं 'वाग्देवी-मन्दिरम्'-इत्येवं न्यायालयो मनुते।

२. भारतीय-पुरातत्त्वसर्वेक्षणविभागीयप्रतिवेदने ९४ मूर्तीनां, १५० शिलालेखानां मन्दिरशैल्याः स्तम्भानामुल्लेखोऽपि हिन्दुपक्षसाधकः।

३. १८ मार्च, १९०४ दिनाङ्के 'अयं परिसरः संरक्षितः' इत्येवमुदघुष्ट आसीत्, अतः 'संरक्षित-स्मारक' कारणात् १९९१ ख्रीष्टाब्दीयः 'प्लेसेस ऑफ वर्शिप' इत्यधिनियमोऽपि अत्र न प्रवर्तते। यतः संरक्षित-स्मारकास्तदधिनियमाद् बहिर्भूतास्सन्ति।

४. पुरातात्त्विक-सामग्रीमभिलक्ष्य जैनमन्दिरमपि मन्तुं न पार्यते। अतो वाग्देवी-मन्दिरस्याऽयं परिसरः।

५. यदि 'मौलाना कमालुद्दीन वेलफेयर सोसायटी' 'मस्जिद' निर्माणार्थं निवेदयति, तर्हि भारत-

सर्वकारोऽस्मिन् विषये विचारयितुं शक्यते- इत्यप्युच्चन्यायालयेन कथितम्। अपि च 'ब्रिटिश म्यूजियम' इत्यत्र संरक्षितां वाग्देवी-प्रतिमामानेतुमपि भारतसर्वकारेण प्रयतितव्यमिति न्यायालयस्य सारगर्भिता टिप्पणी।

अत्रेदमवधेयम्। ७ अप्रैल, २००३ दिनांके 'भारतीय-पुरातत्त्व-सर्वेक्षण' (Archaeological Survey of India) द्वारा भोजशालासम्बन्धे प्रदत्तादेशेन व्यवस्थापितमासीद् यत् प्रत्येकं भौमवासरे सूर्योदयादस्तं यावद् हिन्दवः पूजां कर्तुम् अधिकृताः, प्रत्येकं भृगुवासरे च मुस्लिमा अधिकृता इति। २०२४ ईशवीयाब्दे उच्चन्यायालयादेशेन A.S.I. द्वारा सर्वेक्षणं विधाय प्रतिवेदनं प्रस्तुतं यत् तत्र परमारकालस्य संरचनोपलभ्यते।

ऐतिह्यम् - १. 'धार' नरेशो राजा भोजदेवः (१०१० - १०५५ ई.) १०३४ ईशवीयाब्दे संस्कृतशिक्षायाः महाविद्यालयम् (वाग्देवी-मन्दिरम्) स्थापितवान् इति मन्यते। नालन्दा-तक्षशिलावदेवा-त्रापि दर्शन-व्याकरण-साहित्यादिशास्त्राणामध्य-यनाध्यापनव्यवस्थाऽऽसीत्।

२. मुगल-शासकोऽलाउद्दीन-खिलजी १३०५ ख्रीष्टाब्दे मालवाप्रदेशमाक्रम्य एनत्-सरस्वती-मन्दिरम् हानिग्रस्तमकरोत्। १३९३-१४०१ ई. वर्षेषु तदानीन्तनो 'मालवा-गवर्नरः' दिलावर-खान-गौरी सरस्वती-मन्दिरस्य काँश्चित् भागान् विनाश्य मुस्लिम-प्रतीकान् स्थापितवान्। मुस्लिम-शाह-

खिलजी मन्दिर-परिसर-स्मिन् मन्दिर-सामग्रया एव 'कमाल-मौला-मस्जिद' इत्यस्य आकृतिं (Frame) प्रदत्तवान्। सहैवानेन 'वाग्-देवी-प्रतिमा' ततोऽपसारिता।

३. संगमरमर प्रस्तर-निर्मिता वाग्देवी-प्रतिमा 'भोजशाला'-निकटे १८७५ ई. वर्षे ब्रिटिश-सर्वकारेण विधापिते समुत्खनने सम्प्राप्ता। सैवाऽधुना लन्दनस्थे 'ब्रिटिश-म्यूजियम' इत्यत्र १८८० ई. वर्षतः सुरक्षिता वर्तते।

४. १९०९ ई. वर्षे ब्रिटिश-शासनकाले 'भोजशाला-मन्दिरम्' 'संरक्षित-स्मारकम्' (Protected Monument) इत्युद्घोषितम्। स्वातन्त्र्यानन्तरं भारतसर्वकारः १९५२ ई. वर्षे भोजशालापरिसरम् एनं 'राष्ट्रीय-महत्त्वस्य स्मारकम्' इत्युद्घोष्य 'भारतीय-पुरातत्त्व-सर्वेक्षण'स्याधीनं कृतवान्।

५. १९५२ ई. वर्षे एव हिन्दु-संघटनैः 'महाराजा भोज-स्मृति-वसन्तोत्सव-समितिः' संघटिता। ततः प्रभृति वाग्देव्याः पूजार्थं जागरूकताभियानं प्रारभत।

६. ७ अप्रेल, २००३ दिनांके मन्दिर-मस्जिद-विवादं आंशिकरूपेण दूरीकर्तुं A.S.I. द्वारा हिन्दु-मुस्लिमानां परस्पर-सहमत्या भौमवासरे सरस्वती-पूजनम्, शुक्रवासरे च नमाज-पठनस्य व्यवस्था प्रदत्ता।

७. २०२२ ई. वर्षे 'हिन्दू फ्रण्ट फार जस्टिस' इति संघटनेन मध्यप्रदेशस्य 'इन्दौर' स्थिते उच्चन्यायालये भोजशालायाः धार्मिकमैतिहासिकं स्वरूपं निर्धारयितुम् अथ च हिन्दूनां कृते नियमित-पूजा व्यवस्थार्थम् एको वादः प्रस्तुतः।

८. २०२४ ई. वर्षे उक्त-न्यायालयद्वारा 'भारतीय-पुरातत्त्व-सर्वेक्षण' संस्था भोजशालायाः वैज्ञानिक-सर्वेक्षणार्थं समादिष्टा।

९. A.S.I. द्वारा विस्तृत-सर्वेक्षण-प्रतिवेदन-प्रस्तुतीकरणानन्तरं १५ मई, २०२६ ई. दिनांके उक्त-खण्डपीठद्वारा ऐतिहासिको निर्णयः श्रावितो हिन्दूनां पक्षे। ध्यातव्यमिदमपि यद् ९८ दिवसं यावन्निरन्तरं सर्वेक्षणं कृतवतो दलस्य नेतृत्वं A.S.I. संस्थाया अतिरिक्त-महानिदेशक आलोकत्रिपाठी- महोदयः कृतवान्।

भोजराजः - धारा-नरेशो महाराज-भोजदेवः स एव संस्कृतविद्वान् योऽलङ्कारशास्त्रस्य प्रमुखं कृतिद्वयं विरचितवान् - १. सरस्वतीकण्ठाभरणम् २. शृङ्गारप्रकाशः।

'यतो धर्मस्ततो जयः' इत्युक्तिं चरितार्थां कुर्वद् मध्यप्रदेश-उच्चन्यायालयस्य न्यायमूर्तिद्वयम् अभि-नन्दनीयम्। आशास्महे भारतसर्वकारः त्वरितप्रयासैः ब्रिटिश-संग्रहालये सुरक्षितायाः वाग्देवी-प्रतिमायाः प्रत्यर्पणे साफल्यम् अधिगमिष्यतीति। पौनःपुन्येन वाग्देवीं तामुपास्महे।

- सम्पादकः

जोधपुरस्थ-जयनारायणव्यासविश्वविद्यालये
संस्कृतविभागाध्यक्षचरः,
जयपुरस्थ-जगद्गुरु-रामानन्दाचार्य-
राजस्थान-संस्कृत-विश्वविद्यालये
व्याकरणपीठाध्यक्षचरश्च।
दूरभाषाङ्काः 8386943655

पूर्वानुवृत्तम् -

वेदस्य सर्वविद्यानिधानत्वम्

□ मान्याः स्व. श्रीमोतीलालशास्त्रिणः

अथातस्ताराविज्ञानं नामाधिदैविकविज्ञान-
विषयेऽपि किञ्चिद् वक्तुमुत्सहे। खगोलात्मकेऽस्मिन्
परमाकाशे प्रत्यक्षं परिदृष्टानि सूर्य्य-चन्द्र-तारकादीनि
यानि ज्योतिर्मयपिण्डानि, तेषामुत्पत्तिस्थिति-
लयक्रमविज्ञानं ताराविज्ञानं नाम तृतीयं पर्व।
वेदाङ्गज्यौतिषशास्त्रस्य ताराविज्ञाने एवान्तर्भावः।
ग्रहगणितविदः पाश्चात्याः सूर्य्यं स्थिरं मन्वानाः
पृथ्वीं परिक्रममाणामभिमन्यन्ते। इदं हि भूपिण्ड-
मुत्तरदिश्यवस्थिते ध्रुवविद्युन्मूर्तौ ध्रुवनक्षत्रे प्राणमयेन
विद्युत्सूत्रेणाकर्षितं सत् क्रान्तिवृत्ताख्ये नियतमार्गे
सूर्य्यं परितः परिभ्रमति। सैषा पृथिव्याः सांवत्सरिकी
गतिः। स्वाक्षपरिभ्रमणसम्बन्धादुत्पन्ना, अहोरात्रस्व-
रूपसमर्पिकैका दैनंदिनगतिरन्या। अयनपरिवर्तना-
च्चोत्पन्ना पञ्चविंशत्युत्तरसहस्रवर्षात्मिका अयनग-
तिरन्या। तदित्थं स्वाक्ष-क्रान्तिवृत्तायनवृत्तभेदेभ्यः
पृथिव्यां दैनंदिन-सांवत्सरायनभेदतस्तिष्ठो गतय
उत्पद्यन्ते। पृथिवी हीयं दृश्यमण्डलानुसारं स्थिरा,
भचक्रं तु चलत्-इति हि भास्कराचार्यादीनामर्वाची-
नानामासुरीज्योतिर्विद्यानुगतानां भारतीयानां
सिद्धान्तः। वैदिकसिद्धान्ते तु क्रान्द्रसीत्रैलोक्यापेक्षया
सूर्य्यस्य चलत्वेऽपि रोदसीत्रैलोक्यापेक्षया निश्च-
लत्वं, पृथिव्याश्च गतिशीलत्वमिति निम्नलिखितैः
श्रौतस्मार्त्तप्रमाणेभ्यः स्पष्टमवगम्यते। तथाहि-

१- सोमः पूषा च चेततुर्विश्वासां सुक्षितीनाम्।
देवत्रा रथ्योर्हिता।

- २- प्रजा ह तिस्रो अत्यायमीयुर्न्यन्त्या अर्कमभितो
विविश्रे।
बृहद्ध तस्थौ भुवनेष्वन्तः पवमानो हरित
आविवेश॥
- ३- सूर्य्यो बृहतीमध्यूढस्तपति॥
- ४- नृचक्षा एष दिवो मध्य आस्ते आपप्रिवान्
रोदसी अन्तरिक्षम्।
स विश्वाचीरभिचष्टे घृताचीरन्तरा पूर्वमपरं
च केतुम्॥
- ५- अहं परस्तादहमवस्ताद् यदन्तरिक्षं तदु मे
पिताऽभूत्।
अहं सूर्यमुभयतो ददर्श अहं देवानां परमं गुहा
यत्॥
- ६- यदेदेनमदधुर्यज्ञियासो दिवि देवाः
सूर्य्यमादितेयम्।
यदा चरिष्णू मिथुनावभूतामादित् प्रापश्यन्
भुवनानि विश्वा॥
- ७- कतरा पूर्वा कतरा पराऽयोः कथा जाते
कवयः को विवेद।
विश्वं त्मना बिभ्रतो यद्ध नाम विवर्तेतेऽहनी
चक्रियेव॥
- ८- अथ तत ऊर्ध्व उदेत्य-नैवोदेता, नास्तमेता,
एकल एव मध्ये स्थाता।

तदेष श्लोकः -

न वै तत्र न निम्लोच नोदियाय कदाचन।
देवास्तेनाहं सत्येन या विराधिषि ब्रह्मणेति॥

न ह वा अस्मा उदेति, न निम्लोचति,
सकृद्दिवा हैवास्मै भवति॥ स वा एष न
कदाचनास्तमेति, नोदेति। तं यदस्तमेतीति
मन्यन्तेऽहं एव-तदन्तमित्वाऽथाऽऽत्मानं
विपर्यस्यते, रात्रीमेवावस्तात् कुरुते -

- ९- अहः परस्तात्। अथ यदेनं प्रातरुदेतीति
मन्यन्ते-रात्रेरेव तदन्तमित्वाऽथाऽऽत्मानं
विपर्यस्यते। अहरेवावस्तात् कुरुते, रात्रि
परस्तात्। स वा एष न कदाचन निम्लोचति
न ह वै कदाचन निम्लोचति।

- १०- नैवास्तमनमर्कस्य नोदयः सर्वदा सतः।
उदयास्तमनाख्यं हि दर्शनादर्शनं रवेः॥

अपि च- 'पृथिव्या उपग्रहभूतश्चन्द्रमाः
स्वाक्षवृत्ते पृथिवीमनु शुक्लकृष्णपक्षौ सम्पादयन्
यथा परिभ्रमति, तथैव सचन्द्रेयं पृथिवी क्रान्तिवृत्ते
सूर्यमनु उत्तरदक्षिणायने सम्पादयन्ती परिभ्रमति'
इत्येवंरूपेण पार्थिवपरिभ्रमणविज्ञानं तु पाश्चात्या
अपि जानन्ति। परन्तु सूर्योऽपि स्वाक्षे परिभ्रमन्,
स्वाक्षपरिभ्रमणेनातिसन्निकटान् स्वोपग्रहभूतान्
चण्डांशु-माठर-कपिल-दण्डादीन् पारिपार्श्वग्रहान्
काले काले प्रकटयति, तथैव स एष समहिमः सूर्यः
स्वस्थानादतिविप्रकृष्टस्थाने स्थितस्यापोमयस्य
गोलोकाधिष्ठातुर्ब्रजविहारिणो भगवतो विष्णोः
परमेष्ठिनः परितः परिभ्रमतीति-इदं रहस्यं त्वद्यापि

तैरविज्ञातमेव। स एष समहिमः परमेष्ठी स्वात्मनोऽ-
तिविदूरे स्थितस्य प्राणमयस्य वेदाधिष्ठातुर्भगवतः
स्वयम्भूब्रह्मणः परितः परिभ्रमति-इत्येतस्य गुहानि-
हितविज्ञानस्य तु कथैवाति विदूरा पाश्चात्यविज्ञान-
काण्डकृते।

अपि च- पृथिवी सूर्यमभितः परिभ्रमति,
इत्येव वैज्ञानिका उपपादयन्ति। केन हेतुना, केन वा
बलविशेषेण तदिदं महद् भूपिण्डं नियतभावेन
परिक्रामति, इत्येतस्य प्रश्नस्य समाधौ त्वद्यापि ते
कुण्ठितबुद्धय एवेति त एव ग्रहविज्ञानवादिनः
प्रष्टव्याः। वैदिकं विज्ञानं तु स्पष्टमेव भ्रमणोपपत्तिं
प्रदर्शयति -

यज्ञ इन्द्रमवर्द्धयत्, यद्भूमिं व्यवर्त्तयन्।
चक्राण ओपशं दिवि।

यज्ञबलेन सौर इन्द्रः प्रवृद्धो भवति, प्रवृद्ध-
श्चेन्द्रः स्वरश्मिभूतशृङ्गाघातेन भूमिं व्यवर्त्तयति।
कोऽसौ यज्ञपदार्थः?, कोऽयं वेन्द्रपदार्थः?, इत्येतत्
सर्वं यज्ञविज्ञानरहस्यादौ द्रष्टव्यमित्यलमतिपल्लवितेन
प्रकृते।

सूर्य-मङ्गल-बुध-गुरु पृथिव्यादीनां ग्रहोप-
ग्रहाणामुत्पत्तिविषयेऽपि दृष्टिर्निक्षिप्यताम्। 'आपो वा
इदमग्रे सलिलमेवास' इति हि वाजसनेयिन आमनन्ति।
व्यक्तविश्वविकासतः प्राक् सर्वमापोमयमव्यक्तं नाम
जगदासीत्। तत्राप्यु वेदाग्रिमूर्तिप्रजापतिकामनया
प्रथममग्निकणाः समुत्पन्नाः, वायोः संघर्षात्।
'तमेतं सर्वस्याग्रे असृजत, तस्मादग्निः। अग्निर्हवै-
तमग्निरित्याचक्षते परोक्षं, परोक्षप्रिया इव हि देवाः'
इत्यनया चयनश्रुत्यापोमये तस्मिन् पारमेष्ठ्यसमुद्रे

सरस्वानामके प्रथममग्रेव विकासः प्रतिपाद्यते। सर्वप्रथमोत्पन्नत्वादेवैष अग्निमुखस्थानीयत्वेनो-पस्तूयते तत्र तत्र ब्राह्मणेषु। एतेऽग्निविस्फुलिङ्गा-स्तस्मिन् समुद्रे संहता विमुक्ताश्च भवन्त इतस्ततः परिभ्रममाणा आसन्। तदनन्तरं यज्ञवराहनाम्ना प्रसिद्धस्य वायुप्रजापतेर्व्यापारात् तेऽग्निकणाः एकत्र केन्द्रबिन्दौ क्रमशो घनीभूताः वायुना आसमन्तात् परिवेष्टिताः पिण्डीभूताः सन्तः कालान्तरेण सूर्यरूप-तामापन्नाः। अग्निकण-संघाश्च ते 'धूमकेतवः' इति निगद्यन्ते। धूमकेतुरेव सूर्यस्योत्पादकः। स एष भूतज्योतिर्मयः सूर्यो हिरण्यगर्भप्रजापतिरेव व्यक्तेऽस्मिन् विश्वे प्रथमं समुद्रबभूवेत्याह भगवती श्रुतिः-

हिरण्यगर्भः समवर्त्तताग्रे भूतस्य जातः पतिरेक आसीत्।
स दाधार पृथिवीं द्यामुतेमां कस्मै देवाय हविषा विधेम॥

यस्मिन् स्थानेऽद्य भूपिण्डं परिलक्ष्यते,

यस्मिंश्च द्युलोके-एतर्हि सूर्यः, पुरा खलु न तत्र पृथिव्यासीत्, नापि द्यौः। अपि तु पृथिवीपर्यन्तमेक एव सूर्यो बृहदाकारस्तस्मिन् समुद्रे परिप्लवमान आसीत्। तामेव स्थितिं दिग्दर्शयन्ती शातपथी श्रुतिराह-

'समन्तिकमिव ह वाऽइमेऽग्रे लोका आसुः।
इत्युन्मृश्या है व द्यौरास। ते देवा अकामयन्त कथं नु न
इमे लोका वितरांस्युः, कथं न इदं वरीय इव
स्यादिति। तानेतैरेव त्रिभिरक्षरैर्व्यनयन्। तऽइमे विदुरं
लोकाः' इति।* -क्रमशः

*[विशिष्टोऽयं लेखो 'भारती' पत्रिकायां पूर्वं (वर्षम् ११, अङ्कः ३, पौषमासः, वि.सं. २०१७) प्रकाशितोऽधुनाऽऽदर्शरूपेण कौस्तुभजयन्त्यवसरे पुनः प्रकाश्यते।] - सम्पादकः।



पाञ्चजन्य



Organiser

आज ही सदस्य बनें

वार्षिक सदस्यता शुल्क
भारत में - 1450/-
अंतरराष्ट्रीय - 240 यूएसडी

वार्षिक सदस्यता शुल्क
भारत में - 1450/-
अंतरराष्ट्रीय - 240 यूएसडी

संपर्क सूत्र
814-32-32-814
Bharat Prakashan (Delhi) Limited

The Address: Plot No. 48, District Centre Mayapuri Phase I East, Delhi-110061, India

भोजेश्वरो विजयते!!

□ मिश्रोऽभिराजराजेन्द्रः
पद्यश्रीः

सद्याऽद्य शारदाया जातं स्वतन्त्रमेतत्।
दिवि भूतले च तस्माद् भोजेश्वरो विजयते॥१॥
प्रख्यातभोजशाला प्रेक्षावतां पुराणी।
संज्ञानमानकरणी तद्भास्करो विजयते॥२॥
बङ्गाङ्गसुहृमचोलाः काश्मीरकाः कलिङ्गाः।
यत्पूजिता विदग्धास्स बुधेश्वरो विजयते॥३॥
सिंहल-सुवर्णद्वीप-त्रैविष्टपाश्च चीनाः।
वाहलीकजाः - समेषां प्रजेश्वरो विजयते॥४॥
लोलिम्बचित्रपादेः धनपालपरिमलानां।
कमलायुधप्रतिष्ठो योगीश्वरो विजयते^१॥५॥
नहि तादृशो वदान्यः कृतिचतुरशीतिधन्यः^२।
शास्त्रे तथैव शास्त्रेऽप्युभयेश्वरो विजयते॥६॥
अवदातकण्ठहारो मातुस्स शारदायाः^३।
दारुणसपत्नघाती समरेश्वरो विजयते^४॥७॥
विद्वत्सभा तदीया शारदासद्य-नाम्नी।
संस्थापकश्च तस्या धारेश्वरो विजयते॥८॥
मालवधरा, प्रशासति यस्मिन्नशेत गाढम्।
विद्याविलासलुब्धो लीलेश्वरो^५ विजयते॥९॥
योगी कविः कलाकृत् स च यान्त्रिको नयज्ञः।
शूरस्तथैव सूरिस्स गुणाकरो विजयते॥१०॥
परिवर्त्य नीचतुर्कैर्ननु मस्जिदीकृता सा।
देवालयत्वमाप्ता, न्यायेश्वरो विजयते॥११॥

सारस्वती सपर्या भविताऽत्र मन्दिरेऽस्मिन्।
भूयोऽपि देववाणीरसिकेश्वरो विजयते॥१२॥
मूर्तिश्च शारदाया आंग्लैः^६ सुरक्षिता सा।
भविता प्रतिष्ठिता चेत् भोजेश्वरो विजयते॥१३॥
सम्प्रति, पुरा च, पश्चात् न्यायो जयी त्रिकाले।
स्वर्गोपमेऽथ राष्ट्रे परमेश्वरो विजयते॥१४॥
एतद् दिनं नु दृष्टं भूपस्य चाऽप्यदृष्टम्।
किमतः परं नु भाग्यं, भाग्येश्वरो विजयते॥१५॥
अधिमधुपुरं गृहं चेत् कृष्णस्य निर्मितं स्यात्।
प्रस्थानमुत्तमं स्यात् बृहदीश्वरो विजयते^७॥१६॥

- पूर्वकुलपतिः
शिमलावासः

सन्दर्भः

१. लोलिम्बराज-चित्तप-धनपाल-परिमल-कमलायुध योगीश्वराः एते भोजसम्मानिताः कवयः।
२. भोजदेवेन ८४ ग्रन्थाः प्रणीताः।
३. सारस्वतीकण्ठाभरणम्।
४. समरांगणसूत्रधारः।
५. लीलेति भोजस्य राजमहिषी।
६. लार्ड कैनिंगमहोदयैः।
७. १९१० मितवर्षे सम्प्राप्ता मूर्ति : India Office संग्रहालये संरक्षिता तिष्ठति। मध्यप्रदेशोच्चन्यायालयस्य (इन्दौरखण्डपीठेन) धारा-नगरस्थभोजशालायाः देवालयघोषणामभिलक्ष्य प्रणीता तात्कालिकी गीतिः।

भारतीयं कालविज्ञानं तत्राधिमास-व्यवस्था पाश्चात्यानां 'BLUE MOON' इत्यवधारणा च

□ प्रोफेसर सुरेन्द्रकुमारशर्मा

विदितचरमेवात्र विदुषां यद् भारतीयमनीषिणां ऋतुम्भराप्रज्ञाप्रसूतं सुसूक्ष्मं कालविज्ञानं समग्रविश्व-वर्तिनां कालविज्ञानविदां कृते आदर्शभूतं दिग्दर्शक-श्चात्र नास्ति संशीतिलेशावसरः। विना औपचारिकीं प्रस्तावनां तदत्र प्रस्तूयते यद् भारतीयं कालविज्ञानं साक्षात् कुर्वद्भिर्मनीषिभिः प्रथमं षड्विधः कालः प्रतिपादितः स च यथा -

१. सम्बत्सरः, २. अयनम्, ३. ऋतुः, ४. मासः, ५. पक्षः, ६. दिवसश्चेति।

तत्र सम्बत्सरात्मकः कालोऽपि पञ्चधा विभक्तः -

तद्यथा - सावनः, सौरः, चान्द्रः, नाक्षत्रः, बार्हस्पत्यश्चेति। तत्र -

(१) सावनः सम्बत्सरः -

अयं सम्बत्सरः षष्ट्युत्तरशतत्रय - (३६०) दिवसात्मकः। वत्सरस्य स्थूलगणना एतदनुसारमेव भवति, यतोह्यत्र त्रिंशद् - (३०) दिवसात्मको मासः परिकल्पितो वर्तते।

(२) सौरः सम्बत्सरः -

अयं सम्बत्सरः पञ्चषष्ट्यधिकशतत्रय - (३६५) दिनात्मको भवति।

(३) चान्द्रः सम्बत्सरः -

सम्बत्सरोऽयं चतुष्पञ्चाशदधिकशतत्रय - (३५४) दिनात्मको भवति। प्रभव-विभवादयः षष्ट्यब्दानां व्यवस्था अत्रैव प्रतिपद्यते। यथा पञ्चाङ्गेषुल्लेखो भवति - 'प्रभवादिषष्ट्यब्दानां मध्ये वर्षेऽस्मिन् गौडनामसम्बत्सरो समुल्लिखितो वर्तते।

(४) नाक्षत्रः सम्बत्सरः -

द्वादशभिर्नाक्षत्रमासैश्चतुर्विंशत्यधिकशतत्रय - (३२४) दिनात्मकोऽयं नाक्षत्रो वत्सरः। अश्विन्यादिनाक्षत्राणि सप्तविंशति - (२७) संख्याकानि भवन्ति। अतश्चैको नाक्षत्रमासः सप्तविंशति - (२७) दिनात्मको भवति। वत्सरस्य द्वादश (१२) मासकल्पनया (२७x१२=२८४) एषा वत्सर दिन संख्या प्रतिपद्यत एव।

(५) बार्हस्पत्यः सम्बत्सरः -

मेषाद्यन्यतमराशौ बृहस्पतिना भुक्ते सति एक-षष्ट्यधिकशतत्रय - (३६१) दिनात्मकोऽयं वत्सरः।

(२) अयनम् - अयनश्चापि द्विधा विभक्तं दक्षिणम् उत्तरञ्चेति भेदेन। तत्र -

दक्षिणायनम् -

सूर्यस्य कर्कसङ्क्रान्तिमारभ्य षड्राशिभोगा-त्मकः धनसङ्क्रान्तिं यावत् षण्मासात्मकः कालः दक्षिणायनमिति।

उत्तरायणम् -

एवमेव सूर्यस्य मकरसङ्क्रान्तिमारभ्य मिथुनसङ्क्रान्तिं यावत् षड्राशिभोगात्मकः षण्मासात्मकः कालः उत्तरायणमिति।

३. ऋतुः -

सूर्यस्य मेषादिराशिद्वयभोगात्मकः कालो वसन्तादि षड्ऋतुरूपो भवति ऋतुसंज्ञकः। यथा - चैत्रवैशाखौ-वसन्तः इत्यादिः सुविदितमेव।

४. मासः -

चैत्र-वैशाख-ज्येष्ठ-आषाढ-श्रावण-भाद्रपद-आश्विन-कार्तिक-मार्गशीर्ष-पौष-माघ-फाल्गुनेति द्वादशमासाः भवन्ति। एषां मासानां नामकरणे चन्द्रमा एव हेतुतामापद्यते। उक्तञ्चापि- 'माश्चन्द्रस्तस्यायं मासः' इति क्षीरस्वामिना। चन्द्रसम्बद्धतयैवार्यं माससंज्ञकः। एषः चन्द्र एव मासकृदिति 'अरुणो मासकृद् वृकः' इति श्रुतिवचनम् (ऋक् संहिता १/७/२३)। अत्र वृकश्चन्द्रः। निरुक्तकारेण त्रिधा व्युत्पादितोऽयं वृकशब्दस्तद्यथा - 'विवृतज्योतिष्को वा' 'विकृतज्योतिष्को वा' 'विक्रान्त ज्योतिष्को वा वृकः' इति।

मासकृतत्वश्चास्य चन्द्रमसो महर्षेः पाणिनेः 'सास्मिन् पौर्णमासी' (४/४/२१) इति सूत्रेणापि समर्थ्यते। सूत्रेणानेन पौषी शब्दात् कृते अण् प्रत्यये पौषशब्दो निष्पद्यते। स च पौषमाससंज्ञकः। यस्यां पौर्णमास्यां पुष्यनक्षत्रस्य स्थितिर्भवति सा पूर्णिमा 'पौषी' संज्ञका भवति। सा पौषी पूर्णिमा यास्मिन् मासे

भवति स मासः पौष संज्ञको भवति। एवमेव चैत्रादयः शेषा एकादशमासा अपि व्युत्पादनीयाः सन्ति।

अमरकोशकारोऽप्येनमेव भावमुपपादयन् विवृणोति -

'पुष्ययुक्ता पौर्णमासी पौषी मासे तु यत्र सा।
नाम्ना स पौषो माघाद्याश्चैवमेकादशा परे॥' इति।

५. पक्षः -

शुक्लकृष्णोति संज्ञके द्वे पक्षे भवतः। एकः पक्षः पञ्चदशदिनात्मको भवति। एवमेकस्मिन् मासे पक्षद्वयं भवति। प्रतिपदादि-पूर्णमान्तः पक्षः शुक्लसंज्ञकः, प्रतिपादि-दर्शान्तश्च पक्षः कृष्णसंज्ञकः भवति। क्रमशः चन्द्रमसो वृद्धि-ह्रासत्वात्।

६. दिवसः -

एषः षष्टिघट्यात्मकः (२४ घण्टे) कालो दिवससंज्ञको भवति। (२४ मिनट का एक घटी मान होने से एक घण्टे में २.५ घटी होती है, इस प्रकार २४x२.५=६० घटी का एक दिन कहलाता है)। एष दिवसात्मक कालस्तिथित्वेनाभिज्ञायते।

अत्र तिथेरपि सौर-चान्द्रभेदेन द्वैविध्यं प्रतिपद्यते। तत्र हि -

१. सौरतिथिः -

मेषादि द्वादशराशिष्वन्यतमराशौ यस्मिन् दिने सूर्यस्य सङ्क्रान्तिर्भवति तद्दिनं ततः परवर्ति वा दिनं प्रथमा सौरतिथित्वेन मन्यते। यथा २०८३ वैक्रमाब्दे वैशाख कृष्ण द्वादश्यां (१४ अप्रैल २०२६ दिनाङ्के)

प्रातः ९:३० वादने सूर्यस्य मेषराशौ सङ्क्रान्तिर-
भवत्, अतः द्वादशी दिनं तत्परं त्रयोदशीदिनं वा प्रथमा
सौरतिथिरभिमतम्।

अत्र एतदप्यवधेयं यत् सौर तिथेः पाश्चात्यानां
जनवरीत्यादिमासानां तद्दिनाङ्कानाञ्च कश्चनान्तरः
सम्बन्धः परिलक्ष्यते। निम्न विवरणेन एतत् सुस्पष्टं
भवति -

विशेषश्चात्र सूर्यस्य मेषराशौ सङ्क्रान्तिविवरणम् -

वि.संवत्/सन्	मास	तिथिः/दिनाङ्कः
सं. २०८२	वैशाख कृष्ण पक्ष	प्रतिपदा
सन् २०२५	अप्रैल	१४
सं. २०८४	चैत्र शुक्ल पक्ष	अष्टमी
सन् २०२७	अप्रैल	१४

१४ जनवरी दिने प्रत्येकं वर्षे मकरसङ्क्रान्ति-
विदितैव।

वर्तमान २०८३ वत्सरस्य स्थितिरुपर्येव स्पष्टा।
एवमन्येष्वपि वत्सरेषु स्थितिरुपपद्यते। एतेन स्पष्टी
भवति यदस्माकं चैत्रादिमासानामत्र सङ्क्रान्तौ भेदे
सत्यपि पाश्चात्यानां अप्रैल मास चतुर्दशदिनाङ्कयोर्न
भेदापत्तिः। अस्तु नाम संक्रमणराशेरंशकला-
विकलाद्यन्तरेण नैकवर्षान्तराले कश्चनांशिकस्तत्र
दिनाङ्क भेदः, परं सोऽपि कादाचित्क एव प्रतिभाति न
खलु सार्वकालिकः।

अतश्च सिद्धान्तत्वेनैतद् वक्तुं शक्यते यद्
भारतीयकालविज्ञानमेव पाश्चात्यानां कालविज्ञान-
चिन्तनस्य मूलमिति भारतस्य विश्वगुरुत्वख्याप-
नायालम्।

२. चान्द्रतिथिः -

प्रतिपदा-द्वितीयेत्यादिसंज्ञकाः पञ्चदश तिथयः,
याः सर्वत्र भारतीय धार्मिक कृत्येषु पर्वोत्सवेषु
चोपयुज्यन्ते, ता एताश्चान्द्रतिथयः। चन्द्रार्कयोः
स्थितिभेदेन चात्र अमावस्या पूर्णिमातिथिर्विभिद्यते।
तद्यथा- 'अमा सह वसतोऽस्यां चन्द्रार्कौ' इति सा
अमावस्या। इत्यमरकोशटीकायां क्षीर स्वाभिवचनात्
अमावस्यायां चन्द्रार्कयोरेकत्रराशौ समाने चांशे
स्थितिर्भवति। एतद्विपरीतं पूर्णिमायां चन्द्रार्कयोः
स्थितिः परस्परं सम्मुखीना (आमने-सामने) भवति।

एतासां तिथीनां वृद्धिक्षयात्मिका स्थि-
तिश्चन्द्रार्कगत्याश्रिता वर्तते। चन्द्रस्य सूर्यात् द्वादश
अंशं (१२ अंश तककी दूरी) यावदपगमने एका
तिथिर्भवति। चन्द्रस्यैषा द्वादशांशात्मिका सामान्या
दैनिकी गतिर्मन्यते। एवं सति अमावस्यात अमावस्यां
यावत्, पूर्णिमातः पूर्णिमां यावत् त्रिंशद् दिवसेषु
($12 \times 30 = 360$) षष्ठ्युत्तरत्रिंशतमंशं चन्द्रेण गतिः
करणीया भवति। किन्तु चन्द्रस्यैषा दैनिकी गतिर्यदि
त्वरामापद्यते तदा तिथिहासो भवति। सेयं गतिर्यदि
मन्दायते तदा तिथिवृद्धिर्भवति। एवं पञ्चदशदिनात्म-
कोऽयं पक्षः कदाचित् त्रयोदश-चतुर्दश दिनात्मकः
क्षयत्वात्, कदाचिच्च वृद्धिभावात् षोडशदिनात्मको
भवति।

एवं स्वल्पमतिना प्रपञ्चितोऽयं षड्विधः
कालः। इदानीं प्राप्तावसरा क्षयाधिकमास विवेचनेति
कृत्वा प्रस्तौमि तद्विषयकं किञ्चित्। यथापूर्वं
प्रतिपादितं यच्चान्द्रो वत्सरः चतुष्पञ्चाशदधिक-
शतम् - (३५४) दिनात्मकः सौरवत्सरश्च
पञ्चषष्ठ्यधिकशतत्रय - (३६५) दिनात्मको भवति।
तदेवं सौर चान्द्रवत्सरयोः (३६५-३५४=११)

एकादशदिनानां प्रतिवत्सरमन्तरो भवति। तदन्तरं परिहर्तुं समाधातुं वा प्रायः द्वात्रिंशत् त्रयस्त्रिंशन्मासान्तराले अधिकमासोऽभिमतः। एवमेव च भेदमपाकर्तुं प्रायः एकचत्वारिंशदधिकशतं- (141 वर्ष) वर्षान्तरालैः क्षयमासस्य व्यवस्था कृता वर्तते। परमुभयत्रापि क्षयाधिकमासव्यवस्थायां त्रयोदशमासाः वत्सरे भवन्ति, यतो हि क्षयमासापत्रे वत्सरे क्षयमासात् पूर्वं पश्चाच्चैकैको मासः अधिकमासत्वेन स्मर्यते, तेन हि तत्र अधिकमासद्वयव्यवस्था स्वीकृता। यथोक्तम् -

यस्मिन् मासे न संक्रान्तिः संक्रान्तिद्वयमेव च।

मलमासः स विज्ञेयो मासः स्मात्तु त्रयोदश॥

(काठकगृह्यसूत्रम्)

१. क्षयमासः - विरलविषयतया प्रथमं क्षयमास-विवरणं प्रस्तूयते। अयमत्र विशेषो यत् कार्तिक-मार्गशीर्ष-पौषमासेष्वन्यतमो मास एव क्षयमासो भवति नेतरे मासाः। संक्रान्तिद्वययुक्तोऽयं भवति क्षयमासः।

अस्यां शताब्द्यामेकोनचत्वारिंशदधिकद्वि-सहस्रतमे (२०३९) वैक्रमाब्दे पौषमासक्षय-स्तस्मिन्नेव वर्षे आश्विनमासः फाल्गुनमा-सश्चाधिकौ मासावास्ताम् एवमत्रापि त्रयोदशमा-सात्मक एव वत्सर अभवत्। विदितमेवात्र यत्तत्र संक्रान्तिद्वय-वशात् क्षयमासोऽभवत्। पौषशुक्ल-पक्षः, माघ-कृष्णपक्षश्च विलुप्तावत्र।

२. अधिकमासः -

विदितमेवात्र यत् संक्रान्तिविरहितो मास अधिकमासो भवति। अस्मिन्नेव त्र्यशीत्युत्तर-द्विसहस्रतमे (२०८३) वैक्रमाब्दे ज्येष्ठोऽयम्

अधिकमासो य इदानीं प्रवर्तते। प्रथमज्येष्ठस्य शुक्लप्रतिपदातः द्वितीयज्येष्ठमासस्य कृष्णपक्षीय-अमावस्यापर्यन्तं (१७ मई २०२६ तः १५ जून २०२६ पर्यन्तम्) प्रवर्तमानोऽयम् अधिकमासः।

अत्र प्रथमज्येष्ठ- (शुद्ध) मासस्य अमावस्यायां सूर्यः वृषराशौ स्थितः (१६ मई २०२६ दिने), ततश्च द्वितीय ज्येष्ठ- (अधिक) मासस्य अमावस्यायामपि (१५ जून २०२६ दिनाङ्के) सूर्यस्य स्थितिः वृषराशावेव वर्तते (मध्याह्ने १२.५२ वादनं यावत्) अतः मासेऽस्मिन् सूर्यसंक्रान्तेरभावात् (संक्रान्तिविरहितत्वात्) मासोऽयमधिक मासोऽभवत्।

एवमेषा सौर-चान्द्रवत्सरयोः प्रत्येकं वर्षे जायमानम् एकादशदिनानामन्तरं समाधातुमधिक-मासनिर्धारणा कालविद्धिः कृता वर्तते। इतः पूर्वम् अधिकमास अशीत्युत्तरद्विसहस्रतमे (२०८०) वैक्रमाब्दे श्रावणमासप्रयुक्तोऽभवत्। उभयोर्मध्ये त्रयस्त्रिंशन्मासानामन्तरालो विद्यते।

पाश्चात्यानां 'ब्लू मून' अवधारणा -

पाश्चात्य- (ग्रगोरियन) पञ्चाङ्गे यदा कस्मिन्नप्येकस्मिन् कलेण्डरमासे पूर्णिमाद्वयं (FULL MOON) भवति, तदा द्वितीया पूर्णिमां ते 'ब्लू मून' इति संज्ञया व्यवहरन्ति।

यथैकस्मिन् मासे प्रथमे दिनाङ्के पूर्णिमा तिथिः समापतति, ततश्च २९.५ दिनानन्तरं तस्मिन्नेव कलेण्डर मासे द्वितीया पूर्णिमा तिथिः समापतति, तदा सा पश्चाद्वर्तिनी द्वितीया पूर्णिमा तिथिः 'ब्लू मून' इति कथ्यते तत्र।

'ब्लू मून' इति संज्ञया शब्दतः प्रतीतिर्भवति यत्

नीलश्चन्द्रः (चन्द्रमसि नीलत्व प्रतीतिः) परमेतादृशी स्थितिस्तैरपि नाङ्गीक्रियते। तेषामप्यभिप्रायो यत् चन्द्रस्तु पूर्णिमायां यथा प्रकाशते तथैव अस्यामपि पूर्णिमायां तद्वत् प्रकाशते।

‘ब्लू मून’ इत्यस्यापि आवृत्तिः स्थितिर्वा द्वात्रिंशत्तमे त्रयस्त्रिंशत्तमे वा एकस्मिन् मासे भारतीय-अधिक-मासावधावेव प्रायः भवति। अतश्चैनां आवर्त्ती- (periodic) घटनां मन्यन्ते। अधिकमासवत् सौर चान्द्रवत्सरयोः सामञ्जस्यं स्थापयितुमेवेयं ब्लू मून अवधारणा।

विवरणेन ज्ञायते यत् भारतीय पञ्चाङ्गे यदा अधिकमासो भवति प्रायः तस्मिन्नेव वत्सरे तत्सन्निकटवर्तिनि (अधिकमास या उसके समीपवर्ती मास में ही) मासे ‘ब्लू मून’ इत्यस्य स्थितिर्भवति। अतः प्रतीयते यद् भारतीय-अधिकमासव्यवस्थां समीक्ष्यैव पाश्चात्यैस्तथा चिन्तनं विधाय एषा स्थितिः गवेषिता। अन्यथा खगोलीया एषा स्थितिस्तु पूर्वमप्यासी देव।

पाश्चात्यालेखानुसारमेषा स्थितिस्तैः १९३७ ईसवीयाब्दे एव ज्ञाता। एकः सन्दर्भोऽत्र प्रदर्श्यते एद्विषयकः-

The calendrical meaning of "blue moon" is unconnected to the other meanings. It is often referred to as "traditional", [2][3] but since no occurrences are known prior to 1937 it is better described as an invented tradition or "modern American folklore". [4] The practice of designating the second full moon in a month as "blue" originated with amateur astronomer James Hugh Pruett in 1946. [5] It does not come from Native American lunar tradition, as is sometimes supposed. [6][7]

सन्दर्भोऽयं wikipedia इत्यतः समुद्धृतः। अत्र एतदप्युल्लिखितं यद् ब्लू मून इति संज्ञा १९४६ ईसवीयेऽब्दे खगोलविदा जेम्स ह्यू प्रुट महोदयेन कृता।

‘BLUE MOON’ इत्यवधारणा अधिकमास व्यवस्थया कथं सङ्गच्छत इति निम्नविरणेन स्पष्टीक्रियते-

क्रम.सं.	वि.संवत्	सन्	अधिकमास/अवधि	ब्लू मून मास
१	२०५८	२००१	आश्विन १८ सितम्बर से १६ अक्टूबर २००१	१.११.२००१ द्वितीय आश्विन शु. पूर्णिमा ३०.११.२००१ कार्तिक शुक्ला पूर्णिमा (ब्लू मून)
२	२०६१	२००४	श्रावण १८ जुलाई से १६ अगस्त २००४	आषाढ़ शु. पूर्णिमा - २ जुलाई २००४ प्रथम श्रावण शु. पूर्णिमा - ३१ जुलाई २००४ (ब्लू मून)

भारती संस्कृत-मासपत्रिका, जून 2026

क्रम.सं.	वि.संवत्	सन्	अधिकमास/अवधि	ब्लू मून मास
३	२०६४	२००७	ज्येष्ठ १७ मई से १५ जून २००७	वैशाख शु. पूर्णिमा - २ मई २००७ प्रथम ज्येष्ठ शु. पूर्णिमा - ३१ मई २००७ (ब्लू मून)
४	२०६७	२०१०	वैशाख १५ अप्रैल से १४ मई २०१०	मार्गशीर्ष सं. २०६६ पूर्णिमा - २ दिसम्बर २००९ पौष शु. पूर्णिमा - ३१ दिसम्बर २००९ (ब्लू मून) (अत्र वत्सर भेदः)
५	२०६९	२०१२	भाद्रपद १८ अगस्त से १६ सितम्बर २०१२	श्रावण शु. पूर्णिमा - २ अगस्त २०१२ प्रथम भाद्रपद पूर्णिमा - ३१ अगस्त २०१२ (ब्लू मून)
६	२०७२	२०१५	आषाढ १७ जून से १६ जुलाई २०१५ तक	प्रथम आषाढ पूर्णिमा - २ जुलाई २०१५ द्वितीय आषाढ पूर्णिमा - ३१ जुलाई २०१५ (ब्लू मून)
७	२०७५	२०१८	ज्येष्ठ १६ मई से १३ जून २०१८	पौष पूर्णिमा संवत् २०७४ - २ जनवरी २०१८ माघ पूर्णिमा संव. २०७४ - ३१ जनवरी २०१८ (ब्लू मून) फाल्गुन पूर्णिमा २०७४ - १ मार्च २०१८ चैत्र शु. पूर्णिमा २०७५ - ३१ मार्च २०१८ (ब्लू मून) (अत्रैकस्मिन् कलेण्डरवर्षे ब्लूमून द्वयस्थितिः)
८	२०७७	२०२०	आश्विन १८ सितम्बर से १६ अक्टूबर २०२०	प्रथम आश्विन शुक्ला पूर्णिमा - १ अक्टूबर २०२० द्वितीय आश्विन पूर्णिमा - ३१ अक्टूबर २०२० (ब्लू मून)
९	२०८०	२०२३	श्रावण १८ जुलाई से १६ अगस्त २०२३	प्रथम श्रावण शु. पूर्णिमा - १ अगस्त २०२३ द्वितीय श्रावण शु. पूर्णिमा - ३१ अगस्त २०२३ (ब्लू मून)
१०	२०८३	२०२६	ज्येष्ठ १७ मई से १५ जून २०२६	वैशाख शु. पूर्णिमा - १ मई २०२६ प्रथम ज्येष्ठ शु. पूर्णिमा - ३० मई २०२६ (ब्लू मून)* (चान्द्रपूर्णिमा)

* यथात्रोदाहरणे एकस्मिन्नेव कलेण्डर मई मासे पूर्णिमाद्वयस्थितिः।
अतः द्वितीया पूर्णिमा अत्र ब्लू मून संज्ञका।

उक्त विवरणातिरिक्तम् अस्मिन् समालोच्या-
वधौ (जनवरी २००१ तः दिसम्बर २०२६ पर्यन्तम्)
नान्यत्र वत्सरेषु एषा ब्लू मून स्थितिरधिगता।

अतश्च विवेचनेनानेन स्पष्टी भवति यच्चतुर्थे
क्रमे चिह्नितं वत्सरं विहायान्यत्र समालोच्यावधौ
अधिमास-ब्लू मून इत्यनयोः सहस्थितिरवलोक्यते।
सप्तमे क्रमाङ्के ब्लू मून द्वयस्थितिरस्ति एतदप्यनुसन्धेयं
यत् कोऽत्र विशेषः। एतेन सुस्पष्टं जायते BLUE
MOON इत्यवधारणामूलं भारतीय मनीषिणा-

मधिमासस्वीकृतावेवान्वेषणीयमिति।

ज्योतिर्विद्भिर्मनीषिभिरत्र विशेषोऽनुसन्धेयः।
इदमेव विनिवेद्य विरमामि विस्तरेणेति शम्॥

- निदेशकचरः

राजस्थान-संस्कृतशिक्षाविभागस्य
राजस्थान संस्कृत अकादम्याश्च
सहसम्पादकः
'भारती' संस्कृतमासपत्रिकायाः

भगवति हे कलनादनिनादिनि मामरविन्दमवेशनुते!

□ डॉ. अरविन्दतिवारी

हिमगिरिनन्दिनि दैवतवन्दिनि भक्तभगीरथशोकहरे!
गगनविहारिणि मानवतारिणि सूर्यकुलोद्भवमुक्तिकरे!
कलिमलहारिणि भूभयहारिणि काव्यकलामयि शक्तिभृते!
भगवति हे कलनादनिनादिनि मामरविन्दमवेशनुते॥१

सधनवनाञ्जलवृक्षलतादल- कीटपतङ्गलताललिते
निखिलमहौषधिरक्षिणि हारिणि देवसरिज्जलशीतलले
अतिरमणीयसुमन्दिरकर्षिणि सत्कविवन्द्यहिमाद्रिसुते
भगवति हे कलनादनिनादिनि मामरविन्दमवेशनुते॥२

अतुलितनक्रसुपीठविलासिनि देवमहाबलशक्रनुते
कलियुगवक्रजनालयवाहिनि भव्यमहोदधित्तद्धते

मनुजमहापशुपक्षिविनोदिनि कर्षकहर्षमहोर्मियुते
भगवति हे कलनादनिनादिनि मामरविन्दमवेशनुते॥३
सुतकृतदोषमहाब्धिविनाशिनि पूतजलामृतमोक्षकरे
वहसि निरन्तरमेव पयस्विनि निर्झरिणि श्रुतितानभरे!
ऋषिमुनिसाधकजीवनपोषिणि नाविकभाग्यविभावलिते
भगवति हे कलनादनिनादिनि मामरविन्दमवेशनुते॥४
गिरिशविशालजटावनवासिनि तीर्थतटाश्रितसाधुसूते!
विबुधपुरिवसुधाधिपपालिनि! सागरसौधगते महिते!
नयनविमोहिनि नेत्रविमोचिनि लोचनशक्तिसमत्वयुते!
भगवति हे कलनादनिनादिनि मामरविन्दमवेशनुते॥५

विरमतु विनाशकारि महायुद्धम्!!!

किमिदम्??
शान्तिसंस्थापकम्?
मानवताविनाशकम्?
नेदम्?
अतिबलाबलप्रदर्शनम्?
परप्रभुसत्ताहरणम्?
अहह! नरसंहरणम्!!
सत्यमेव!!१
किमिदम्?
अयमेव विकासः?
नहि नहि
अयमेव विनाशः?
नहि नहि
अयमेव परमाणुशक्तिपुञ्जस्फुल्लिङ्गः?
आह!!
महती क्षतिः!!२
किमयं सभ्यतावकाशः?
मा युध्यध्वम्!
अरे शक्तिसम्पन्नाः!
विरमत!
विकासे महान् कालो नीतः
नहि कश्चित् क्वचित् प्रहरतु
शक्तिः संरक्षणाय
शक्तिर्नैव विनाशाय
हा दैव! प्रतिबोधय! बोधय!३

किमिदं जोषमास्यते?
अयि! चिरात् प्रसुप्ते!
मानवते!
पिहितवदने!
दृष्टविश्वविनाशलीले!
दुःशीले!
झटिति जागृहि जागृहि
जागरय जागरय
विश्वशान्तिसंस्थापकान्
स्थापय स्थापय
सर्वतोभद्रम्!४
मा भव तूष्णीम्!!
अयि! भास्कर! वसुन्धरे!
असुन्धरान् रक्ष
अये कालरात्रे! कथं ग्रससि समग्रम्?
अरे ! वितत! असीमित! अपरिमित! गगन- मण्डल!
किमिदं द्रष्टुं जीवसि?
महाभारतसाक्षिन्!
विश्वयुद्धसाक्षिन्!
बोधय! बोधय!
बुद्धिं शोधय!!
शस्त्रास्त्रदिव्यास्त्रधारिणाम्!५

- काव्यामृतवर्षिणीपत्रिकासम्पादकः
अमरवाणीकविपरिषत्परिकल्पकः
बागपतम्, उत्तरप्रदेशः
दूरभाषः ९५५७४१०३८९

सीमन्तसिन्दूरम्

□ डॉ. महेशचन्द्रशर्मा गौतमः
(साहित्याकादेम्या पुरस्कृतः)

येषां कुटुम्बानां पुरुषा आतङ्कवादिनां हिंसाया लक्ष्याण्यभूवन् तेषां सर्वेषां तप्तानि विदीर्णानि च हृदयानि सिन्दूरप्रवर्तनेन सैन्यबलैः सपराक्रमं कृत आतङ्कवादिनां संहारः किञ्चिदससान्त्वत्।

कानपुरस्य शुभद्विवेदीत्यभिधेयस्या-
तङ्कवादिनां हिंसायाः शरव्यस्य विधवा रुदती
ऐशान्या समुदैरिद् यदातङ्कवादिनोऽकथयन् 'गच्छ,
मोदीं सूचय।' अद्यास्माकं विक्रान्तः प्रधानमन्त्री
श्रीनरेन्द्रमोदीमहाभागस्तान् सुस्पष्टमसूचद्
यत्रैकोऽपि दुर्वृत्तो जीवघाती जीवितः स्थास्यति। वयं
प्रत्येकमपराधिनं मृत्युदण्डेन दण्डयिष्यामः,
प्रत्येकमश्रुविप्रुषो मूल्यश्च तेभ्यः समाहरिष्यामः।
पिता सअयो द्विवेदी, माता सीमा, पत्नी ऐशान्या च
सर्व एव प्राप्तमात्रे भारतीयसैन्यबलैः सिन्दूरप्रवर्तनस्य
समाचारे दूरदर्शनस्य समक्षमुपविश्य सम्पूर्णायां रात्रौ
सैन्यबलानां शौर्यकार्याण्यभ्यैक्षिषत्।

टिप्पणी : समाहरिष्यामः - वसूल करेंगे।

इन्दौरनिवासिनः सुशीलनथानियलस्य
जेनिफरेत्यभिधेयाधार्ङ्गिन्यभ्यधाद् यद् भारतस्य
सैन्यबलानि पञ्चदशदिनानामल्पीयस्येव कालावधौ
प्रतिव्यधुरिति वर्तते महान् गौरवस्य विषयः।
पहलगामहत्याकाण्डस्यापराधिनश्चत्वार
आतङ्कवादिनोऽपि यथाशीघ्रमुद्धन्नेन व्यापाद-
यितव्याः। मृत्युं समक्षं पश्यन्तस्तेऽप्यात्मनो हृदये

मुखे च तादृशमेव भयमनुभवेयुर्वातृशं
भयमस्माभिरनुभूतम्। तेषां दुर्वृत्तानामातङ्कवादिनां
मुखान्यद्याप्यहं समक्षं स्थितानीवानुभवामि। ते मम
समक्षमेव मम पतिं गतजीवितं व्यधुः।

कोलकातानिवासिनोऽधिकारीत्युपनामधे-
यस्य विटानस्य पत्नी सोहिनी सिन्दूरप्रवर्तनस्य वार्तां
श्रुत्वाऽऽतङ्कवादिभिर्ब्रयापादितं तमाध्याय
सगद्गदमरुदत्। सोपयुक्ततया शत्रून् दण्डयित्वा
प्रतिविधानाय श्रीनरेन्द्रमोदीमहाभागं प्रति
कृतज्ञतामभिव्याजीत्। पुरुलियानिवासिनो
मिश्रेत्युपनामधेयस्य मनीषरञ्जनस्य कुटुम्बजनाः
समुदैरिन्, 'उपक्रममात्रमेतत्। सर्वे आतङ्कवा-
दिनस्तेषां प्रवर्तका आश्रयदातारश्च, सर्वेषामेव
कात्स्न्येन विनाशानन्तरमेव वस्तुतः प्रतिविधानं
सम्पन्नं भविष्यति। भारतेऽपि वर्तन्ते नैके
आतङ्कवादिनां समर्थका आश्रयदातारश्च,
तेऽप्युपयुक्ततया तथैव दण्डनीयाः, इत्यपेक्ष्यते।'

टिप्पणी : आध्याय - दुःखी होते हुए याद कर
के।

तस्मिन्नाक्रमणे आतङ्कवादिनो लेले
इत्युपनामधेयस्य हर्षदस्य जनकं, तस्य द्वौ
सम्बन्धिनौ च गोलिकानां लक्ष्याणि व्यधुः।
हर्षदोऽभ्यधाद् यत् सम्प्रति सन्तुष्टोऽस्म्यहं यतोहि
सिन्दूरप्रवर्तनेन तस्य जनकः सम्बन्धिनौ च गोलोके

तु सन्तुष्टाः शान्ताश्च स्थास्यन्ति।

सिन्दूरप्रवर्तनेन सन्तुष्टा कोचिनिवासिनः
के.एन.रामचन्द्रनस्य दुहिताऽऽरती कृतज्ञता-
मभिव्यञ्जन्ती प्रधानमन्त्रिणं श्रीनरेन्द्रमोदीमहाभागं
सैन्यबलानि शासनश्च हृदयेनाभ्यनन्दीत्।
आतङ्कवादिनस्तस्यास्तस्या जनन्याश्च समक्षमेव
तस्या जनकं व्यापीपदन्, तस्या जनन्याः
सीमन्तसिन्दूरश्च व्यामाक्रुषुः। एतादृशानपराधिनां
दण्डयितुं प्रत्युत्क्रान्तस्य प्रवर्तनस्य नाम
सिन्दूरादुपयुक्ततरं न किमपि सम्भवति।

टिप्पणी : प्रत्युत्क्रान्तस्य - शुरू किये गये।

सत्पथीत्युपनामधेयस्य प्रशान्तस्य पत्नी
आचार्या प्रियदर्शिनी व्याहारीदं यदातङ्कवादिनां
नैकासां महिलानां सीमन्तसिन्दूरं व्यामाक्रुषुः। तान्
दण्डयित्वा सम्प्रति भारतस्य सैन्यबलान्युपयुक्तं
प्रतिव्यधुः। ये दुर्वृत्ता अकृतापराधान् तेषां
कुटुम्बजनानां समक्षं व्यापीपदन् सम्प्रति ते जीविता
अपि चेत् प्रतिपलं मृत्युभयच्छायायामेव
प्राणिष्यन्ते।

यतीशपरमारस्य पत्नी स्मितपरमारस्य च माता
काजलबेनमहोदया व्याहारीदं, 'सिन्दूरप्रवर्तनेनाहं
गौरवान्वितानुभवामि। भारतमातुर्जयघोषं
व्याहरामि। प्रधानमन्त्रिनरेन्द्रमोदीमहाभागं प्रति
कृतज्ञतां ज्ञपयामि। स सिन्दूरप्रवर्तनेन आत्मनो
भगिन्याः सीमन्तसिन्दूरस्यापहर्तन् दण्डयित्वोपयुक्तं
प्रतिव्यधात्। वस्तुतः पाकिस्तानस्य तत्र स्थिताना-
मातङ्कवादिनाश्च कात्स्न्येन विनाशोऽपेक्ष्यते।

द्वादश्याः कक्षाया अधीयानो मम पुत्रः सैन्यबले
नियुक्तिं प्राप्य देशसेवामचिकीर्षीत्, परं
कृष्णकर्माणस्ते मम पुत्रं पतिश्च मम समक्षमेव
गतजीवितौ व्यधुः। सिन्दूरप्रवर्तनमेवास्ति याथार्थ्येन
श्रद्धाअलिर्मम पुत्राय जीवनसहचराय च।

टिप्पणी : अधीयानः - विद्यार्थी।

कलाठियेत्युपनामधेयस्य शैलेषस्य पत्नी
शीतलबेनमहोदयाभ्यधाद् यदातङ्कवादिनस्तस्याः
पतिं गतजीवितं व्यधुः। बीभत्सं तद्दृश्यमद्यापि मम
पुत्रीमतित्रसत्। अस्माकं सैन्यबलैः सपराक्रमं
शत्रुशिविराणां विध्वंसो नियतमेव मामससान्त्वत्।
एवमेव मञ्जुनाथस्य माता सुमतिः, मोने इत्यु-
पनामधेयस्यातुलस्य पत्नी अनुष्का, जगदाले
इत्युपनामधेयस्य सन्तोषस्य दुहिता असावरी च
भारतीयसैन्यबलानामनेन शौर्यकर्मणा सन्तोष-
मन्वभूवन्।

पाकिस्तानशासनेन प्रवर्तिताः प्रशिक्षि-
ताश्चातङ्कवादिनः २००८तमे संवत्सरे
मुम्बईमहानगरे प्राबल्येनाक्रमिषुः। तदानीं ते
षट्षष्ट्युत्तरैकशतं विमलचेतसो जनान् व्यापीपदन्।
परं तदानीं भारतशासनं शत्रूणां विरुद्धमेतादृशं प्रबलं
प्रतिविधानं व्यावीवृतत्। तदानीन्तनं शासनं शत्रून्
लज्जयितुं शिक्षयितुश्च सैन्यबलस्य प्रयोगाद्
भिन्नमेव मार्गमौपयिकममस्त। सम्प्रति पहलगामस्य
बैसरनदरीभूम्यां पाकिस्तानशासनेन प्रवर्तितैर्दुर्वृत्तै-
रातङ्कवादिभिः षशितिरकृतापराधानां संहारस्य
प्रतिक्रिया तस्मात् सर्वथा भिन्नावर्तिष्ट। इदानीन्तनं

भारतशासनं न केवलमातङ्कवादिनामाक्रमणं प्रतिविधातुं सैन्यबलानां शौर्यमुपायुक्त अपितु विध्वंसलीलां रचयितुं चिह्नितेष्वामातङ्कवादिनां नवास्थानेषु चत्वारि शासकानां पञ्जाबप्रान्तस्य शिबिराणि ध्वंसयित्वा शत्रूणां मर्मस्थल-मव्यात्सीत्। बहावलपुरस्थे जैश-ए-मोहम्मदसमूहस्यातङ्कवादिनामास्थाने प्रशिक्षिता आतङ्कवादिनः २००१संवत्सरे भारतस्य संसद्भवन-माक्रमिषुः, २०१६तमे संवत्सरे पठानकोटस्थं वायुयानास्थानमाक्रमिषुः, पुलवामाकाण्ड-स्याभियोभ्यतापि तेषामेवावर्तिष्ट। कुख्यातो मौलानामसूदाजहरः २०००तमे संवत्सरेऽस्य स्थापनामकार्षीत्। भारतस्य सैन्यबलैरस्य शिबिरस्य विध्वंसोऽवर्तिष्ट शत्रूणां मर्मस्थले भीषणः प्रहारः।

टिप्पणी : व्यावीवृतत् - टाल दिया, उपायुक्त - उपयोग किया।

आतङ्कवादिनः प्रत्येकं पर्यटकं तस्य धर्ममन्वयुक्त, प्रत्येकं हिन्दू-मथवा योऽपि कलमां वाचयितुं नाक्षमिष्ट तं गोलिकाभिर्गतजीवितं व्यधुः। सम्प्रदायानां मध्ये वैमनस्यमुद्भावयितुमेवावर्तिष्ट दुष्टानां तेषामेतादृशः प्रश्नः। परमल्पार्थोऽसिधत् तेषां तादृशः प्रयासः। कश्मीरदरीभूम्या निवासिनो भार-तीयसैन्यबलैः सिन्दूरप्रवर्तनेनातङ्कवादिनां शिबिराणां विध्वंसमभ्यनन्दिषुः। तेऽचकथन् यत् पहलगामस्य वैसरनदरीभूम्यां षशितिरकृतापराधानामस्माकम-तिथीनां वधस्यापराधिनस्ते एवमेव दण्डनीया अवर्तिषत। आदिलहसैनशाहस्य सहोदरः सैयदनशाहोऽभ्यधाद् यदाक्रान्तृभ्योऽभ्यागतानां

जीवनरक्षायै प्रयतमानो यस्तस्य भ्राता स्थानीयो युवाऽऽदिलहसैनशाह आत्मनो जीवनमर्होषीत् सम्प्रति तस्य आत्मा शान्तः स्थास्यति। भारत-वासिनामिस्लामधर्मानुयायिनां सर्वे नेतार एकस्वरेण सिन्दूरप्रवर्तनं समार्तथन्त।

भारतस्य सैन्यबलानि सिन्दूरप्रवर्तनेन यत् पाकिस्तानशासनस्य संरक्षणे आतङ्कवादिसमूहैः प्रणीयमानानि तेषां नवास्थानान्यदध्वंसन् नावर्तिष्ट तत् केवलं सैन्यबलानामाक्रमणमपितु तदवर्तिष्ट चत्वारिंशदुत्तरैकशतकोटिसंख्यकानां भारतवासिनां क्रोधस्याभिव्यक्तिः। शासनस्य समर्थका भवेयुरुत विरोधिनः, दलनिरपेक्षं सर्वे राजनीतिज्ञाः, बुद्धिजीविनः, समाचारपत्राणि, सामान्यजनाश्च, सर्वे एकस्वरेण सिन्दूरप्रवर्तनं समार्तथन्त। नैतदवर्तिष्ट केवलं पहलगामसमुत्पत्त्याः प्रतिविधानं तदवर्तिष्ट शत्रूणां सर्वनाशपर्यन्तं शौर्यप्रदर्शनाय हुंकृतिः। गृहमन्त्री अमितशाहमहाभागो व्याहार्षीद् यदेतदवर्तिष्टातङ्कवादस्य विरुद्धं भारतस्य नीत्या उद्घोषः। अनागते काले शत्रूणां प्रत्येकं दुष्कृत्यं प्राबल्येन प्रतिविधास्यते। सर्वाणि राजनीतिकदला-न्यात्मनो मतभेदान् पृष्ठे कृत्वा सिन्दूरप्रवर्तनेन सैन्यबलैः सपराक्रमं कृतं शत्रूणामातङ्कवा-दिशिबिराणां विध्वंसमभ्यनन्दिषुः। शत्रूणां विनयनस्यास्मिन् कर्मणि शासनेन सहासांसिसंहताः स्थास्यन्तीति सर्वे नेतारः प्रत्यश्रौषुः।

टिप्पणी : विनयनस्य - अनुशासन सिखाने के, अंसांसिसंहताः - कंधे से कंधा मिलाकर, प्रत्यश्रौषुः - वादा किया।

क्रमशः

‘इको यणचि’ इति सूत्रमीमांसा

□ दीक्षा शर्मा

मुखं व्याकरणं स्मृतम्

वेदपुरुषस्य मुखं भवति व्याकरणम्।
‘व्याक्रियन्ते शब्दाः अनेन इति व्याकरणम्’ इति
व्युत्पत्त्यनुसारेण संस्कृतवाङ्मये प्रयुक्तानां शब्दानां
शुद्ध्यशुद्ध्योः विचारः व्याकरणेनैव क्रियते।
ऋग्वेदकालतः एव व्याकरणशास्त्रस्य निर्देशः
समुपलभ्यते, किन्तु व्याकरणस्य उत्पत्तिकथा तु
तैत्तिरीयसंहितायां वर्णिताऽस्ति। महर्षेः यास्कस्य
निरुक्तग्रन्थे तु व्याकरणस्य अनेकेषां पारिभाषिक-
शब्दानां प्रयोगः समुपलभ्यते।

यदा वैदिकसंस्कृतस्य समाप्तिः लौकिक-
संस्कृतस्य च प्रादुर्भावोऽभवत्, तदा संस्कृतभाषायाः
क्षेत्रे महती अव्यवस्था प्रसरति स्म। ततः विद्वांसः
एकस्य नूतनस्य व्याकरणस्य आवश्यकताम्
अनुभवन्ति स्म। एतस्मिन्नेव काले पाणिनेः प्रादुर्भावः
अभवत्। पाणिनिः अष्टाध्यायी नामकं ग्रन्थं रचयित्वा
व्याकरणाभावं पूरितवान्। अष्टाध्यायी एकः अद्भुतः
ग्रन्थः अस्ति। अस्मिन् ग्रन्थे एतावत् सूक्ष्मं विश्लेषणं
कृतवान् तथा च सूक्ष्मातिसूक्ष्मनियमानां प्रतिपादनं
तावन्मौलिकतया कृतवान् यद् भारतवर्षमेव न, अपितु
विश्वस्य विद्वांसः पाणिनिप्रतिभायां आश्चर्यचकिताः
बभूवुः। अष्टाध्यायी व्याकरणस्य मुकुटायमानो
ग्रन्थोऽस्ति। अयं ग्रन्थः न केवलं व्याकरणनियमानां
संकल्पमात्रोऽपितु भाषाविज्ञानोपरि व्याकरणोपरि च
सर्वोत्कृष्टमौलिकरचनारूपोऽस्ति। अस्य ग्रन्थस्य

रचना सूत्रप्रणाल्या अभूत्। पाणिनिना एकमपि पदं
व्यर्थं न प्रयुक्तम्। अधुनापि विद्वज्जनाः सूत्रप्रणालीं
समादरन्ति। उक्तञ्च -

‘अर्धमात्रालाघवेन पुत्रोत्सवं मन्यन्ते वैयाकरणाः’।

त्रिमुनिव्याकरणम् - पाणिनिमहर्षेः
अष्टाध्यायी, कात्यायनस्य वार्तिकं, पतञ्जलिमुनेः
भाष्यं च त्रिमुनि व्याकरणमिति प्रसिद्धम्। अतएव -

मुनित्रयं नमस्कृत्य तदुक्तीः परिभाव्य च।

वैयाकरणसिद्धान्तकौमुदीयं विरच्यते ॥

इति भट्टोजिदीक्षितेन वैयाकरणसिद्धान्त-
कौमुद्याः प्रारम्भे मङ्गलाचरणं विहितम्।

व्याकरणशास्त्रस्य विभागः- अत्र द्वौ भागौ
स्तः। (1) पाणिनिमहर्षेः प्राचीनाः (2) अर्वाचीनाः।

व्याकरणस्य विभागाः (1) वैदिकमात्रम्
(प्रातिशाख्यादि) (2) लौकिकमात्रम् (कातन्त्रादि)
(3) वैदिकलौकिकोभयविधम् (आपिशल,
पाणिनीयादि)

(1) पञ्चाङ्गव्याकरणम् - सूत्रपाठः,
धातुपाठः, गणपाठः लिङ्गानुशासनं, शिक्षा च इति पञ्च
अङ्गानि पाणिनिना ग्रथितानि इति हेतोः
पाणिनीयव्याकरणस्य पञ्चाङ्गव्याकरणमिति प्रसिद्धिः।

तत्र पञ्चाङ्गव्याकरणे सूत्रपाठे एकं सूत्रम् अस्ति
‘इको यणचि’^१ इति। अचि परतः इको यणादेशो

भवति। दध्यत्र, मध्वत्र, कर्त्रर्थम्, लाकृतिः।

इकः प्लुतपूर्वस्य सवर्णदीर्घबाधनार्थं यणादेशो वक्तव्यः। - इति महाभाष्ये।

भो3इन्द्रम्। भो3यिन्द्रम्। अचीति चायमधि-
कारः सम्प्रसारणाच्च (6.1.208) इति यावत्, इति
काशिकायाम् लिखितम् अस्ति। अत्र 'इकः' इति
षष्ठ्यन्तम्, यण् प्रथमान्तम्, अचि सप्तम्यन्तम्,
त्रिपदात्मकं सूत्रमिदम्।

इक - इ उ ऋ लृ स्थाने य् व र् लृ यथासंख्यं
भवति। उदाहरणम् अस्ति दध्यत्र, मध्वत्र, कर्त्रर्थम्
लाकृतिः।

इकः प्लुतपूर्वस्य सवर्णदीर्घ बाधनार्थं यणादेशो
वक्तव्यः अर्थात् यदा प्लुतपूर्वक इकः स्थाने यण्
भवति 'अकः सवर्णे दीर्घः' इति सूत्रेण सवर्णदीर्घो न
भवति, यथा भो 3 इन्द्रम्। भो 3यिन्द्रम् भवति।

न्यासे 'इको यणचि' सूत्रविषये लिखितम्
अस्ति इको यणादेशो भवतीति। इको यणाच्च साम्यात्
यथासंख्यं भवतीति वेदितव्यम्। यश्च सवर्णोऽच् तत्र
दीर्घविधानसामर्थ्यादसवर्णोऽचि यणादेशो विज्ञायत
इति। इक इति किम्? वागत्रेत्यत्र कुत्वादेव सिद्धत्वाद्
यणादेशो मा भूदिति, अचीति किम्? दधि करोति।

महाभाष्यवचने प्लुतपूर्वस्येति। प्लुतः पूर्वो
यस्मात् स प्लुतपूर्वः वक्तव्यः व्याख्येयः। तत्रेदं
व्याख्यानम् 'इको यणचि' इत्यत्र तन्त्रेण द्वौ
योगावुच्चरितौ। तत्रैको यणादेशार्थः अपरस्त्विक्ः
प्लुतपूर्वस्य सवर्णदीर्घबाधनार्थो भविष्यतीति। भो
यिदम् भो + इ + इदमिति स्थिते

'गुरोऽनृतोऽनन्तस्याप्येकैकस्य प्राचाम्' इत्यनेन
दूराद्धूतेऽर्थे भो शब्दस्य प्लुतः कृतः, ततः सवर्णदीर्घत्वे
प्राप्ते यणादेशः। वैयाकरणसिद्धान्तकौमुद्यां लिखितम्
अस्ति -

इकः स्थाने यण् स्यादचि संहितायां विषये।
सुधी उपास्यः इति स्थिते।²

स्थानत आन्तर्यादीकारस्य यकारः भवति।
सुध्य उपास्यः इति जाते।

अत्र इकः स्थाने यण् यथासंख्यं न भवति इकः
कथनेन षट्षष्टिः वर्णाः गृह्यन्ते। यण् इत्यस्य
सप्तवर्णाः। अस्मात् कारणात् यण् न भवति।
वैयाकरणसिद्धान्तकौमुद्याः व्याख्यायां बालमनोर-
मायां इकः स्थाने यण् स्यादचि संहितायां विषये। सुधी
उपास्यः इति स्थिते स्थानत आन्तर्यादीकारस्य यकारः
सुध्य उपास्य इति स्पष्टम्।

तत्त्वबोधिण्यां - प्रत्याहारग्रहणेषु तद्वाच्यवाच्ये
निरुद्धा लक्षणा 'यूस्त्र्याख्यौ' ल्वादिभ्यः इति च
निर्देशात्। तेन इक्शब्देन षट्षष्टिर्गृह्यन्ते, यण्शब्देन
चत्वारः, भाव्यमानस्याणः सवर्णाग्राहकत्वात्। एवं
चेह यणि तद्वाच्यवाच्ये लक्षणा तु न शङ्क्यैव,
भाव्यमानस्याणः सवर्णवाचकत्वाभावेन यण्वाच्यय-
कारादिवाच्यानामभावात्। अतो नास्ति यथासंख्यं। न
च लक्ष्यार्थबोधात्पूर्वभाविनं शक्यार्थज्ञानमादाय
यथासंख्यमस्त्विति वाच्यम्। एवमपि तृतीयचतुर्था-
भ्यामृकारलृकाराभ्यां प्रत्येकं त्रिंशदुपस्थितौ लृवर्णानां
रेफादेशस्य ऋवर्णानां लादेशस्य च प्रसङ्गात्।
तस्मादिह 'स्थानेऽन्तरतमः' इति सूत्रेणैवेष्टसिद्धि-
रित्यभिप्रेत्यानुपदं वक्ष्यति 'स्थानत आन्तर्यात्' इति।³

बालमनोरमायां लिखितम् अस्ति यण्त्वातिशेषादित्यत आह स्थानत आन्तर्यादिति। तालुस्थानकत्वसाम्यादीकारस्य स्थाने 'स्थानेऽन्तरतमः' इति यकार एव भवति, न तु वरलाः, भिन्नस्थान-कत्वादित्यर्थः। अत एव यथासंख्यमनु-देशः। दध्यत्र। मध्यत्र। नैतदस्ति। स्थानेऽन्तर-तमेनाप्येतत् सिद्धम् इति। किमिहोदाहरणम्। 'इको यणचि' दध्यत्र। मध्यत्र। नैतदस्ति। संख्यतानु-देशेनाप्येतत् सिद्धम् इत्युक्तम्। यथासंख्यसूत्रेणेत्यर्थः। नन्विह यणशब्देन निरनुनासिका यवलाः रेफश्चेति चत्वारो गृह्यन्ते, यणो भाव्यमानतया तेन सवर्णानां ग्रहणाभावात्। गुणानाम् अभेदकत्वेऽपि यवलाः षट् रेफश्चेति सप्त गृह्यन्ते। इक्षब्देन तु षट्षष्टिर्गृह्यन्ते इति विषमसंख्याकत्वात् कथमिह यथासंख्यसूत्र-प्रवृत्तिरिति चेन्न, इक्त्वयणत्वादिना अनुगतीकृतानां समत्वात्। ननु ऋलृवर्णाभ्यां प्रत्येकं त्रिंशदुपस्थितौ लृवर्णानां रेफादेशस्य ऋलृवर्णानां लादेशस्य च प्रसङ्ग इति न यथासंख्यसूत्रेण निर्वाह इति चेत्, शृणु ऋत्वावच्छिन्नस्य रेफो भवति लृत्वावच्छिन्नस्य लकारो भवतीति यथासंख्यसूत्राल्लभ्यते।

ऋत्वजातिश्च न लृवर्णेषु लृत्वजातिश्च न ऋवर्णेषु, ऋलृवर्णयोः सावर्ण्यविधिबलात् ऋत्वम् लृकारे लृत्वम् ऋकारे च आरोप्यते कार्यार्थम्। एवं च वास्तवं ऋत्वं लृत्वं च आदायात्र यथासंख्य-प्रवृत्तिर्निर्बाधेत्यास्तां तावत्।^४

लघुशब्देन्दुशेखरे 'स्थानत' इति । इदं यथासंख्ये भाष्ये स्पष्टम्। जातिपक्षे यथासंख्येनापि निर्वाह इति 'स्थानेऽन्तरतमः' सूत्रे भाष्ये स्पष्टम्।

अनुनासिक-स्थानेऽपि निरनुनासिक एव विधीयमानत्वेन सवर्णाग्राहकत्वात्।

गुणाभेदकत्वपक्षेऽपि न विधेयाण्विषये। दीर्घादीनामिगादिपदैकोपस्थितये प्रत्याहारेषु जातिपक्ष एव इति अणुदित्सूत्रे भाष्ये स्पष्टम्। अत एव सर्वतकारादीनां झल्ल्यादिसिद्धिः 'ल्वादय' इत्यादि-निर्देशादयश्च जात्याश्रयणे मानमिति। व्याकरणस्य साध्वनुशासनत्वेन शब्दनित्यतापक्षे शब्दानां सिद्धत्वेन शास्त्रवैयर्थ्यापत्त्या 'मृधिप्रसङ्गे मार्जिः साधुर्भवति' इत्यादिवृद्धिसञ्ज्ञासूत्रस्थ- भाष्य-प्रामाण्येन यदिह परिनिष्ठितत्वेन ज्ञाप्यन्तत्साधु इत्यर्थापत्तिकल्प्यवाक्येन बोध्यम्। कार्यशब्दवादे तु पूर्वभाष्योन्नीतानादितात्पर्यवशात् तत्कल्पनं बोध्यम्। एतेन स्थानत आन्तर्यादिति कथनेन स्थानप्रमाणो-भयान्तरतमे ह्रस्वेकारे चरितार्थो यण् दीर्घे कथं स्यादित्यपाहितम्, स्थानत आन्तर्यस्य सर्वतो बलवत्त्वात् 'स्थानेऽन्तरतमे' इति सप्तम्यन्तपाठस्य चैतद्दूषणेनैव भाष्ये दूषितत्वादिति भावः। च विदुष्यर्थः।^५

प्रक्रियाकौमुद्यां स्थानं च प्रसङ्गः 'दर्भाणां स्थाने शरैः प्रस्तरितव्य' मिति वत्। ततश्च शब्दप्रस्तावादिकः स्थान इक उच्चारणप्रसङ्गे स नोच्चार्य यणेव तूच्चार्यः इत्यर्थः संपद्यते। तथापि दधि पश्य दध्यानयेत्युभयश्च प्रयोगदर्शनादन्वयव्यतिरे-काभ्यामिकारान्त इव यकारान्तोऽपि दध्यर्थतया लोकत एव सिद्धः। तत्रेकारान्तस्याजादावपि हलादाविव प्रयोगे प्रसक्ते तं निवर्त्य यकारान्तोच्चा-रणमनया रीत्या तु शिष्यते अयमेव स्थान्यादेशभावो

नाम न पुनरिकारस्योपरि यणेव स्थाप्यते, घट इव पटः, वर्णेषु तदसम्भवात् तदेतदाह इकः स्थाने इति ।^६ निष्कर्षः -

इक् वर्णानाम् स्थाने स्वरे परे संहितायाम् यण् वर्णादेशः भवन्ति, तत्र स्थानेऽन्तरतमः इत्यनेन यथोचितम् आदेशः विधीयन्ते।

(1) यथा इकार-ईकारयोः स्थाने ईचुयशानां तालु इति उच्चारणस्थानसाधर्म्यात् यकारादेशः भवति दधि+अत्र, दध्यत्र।

(2) उकार-ऊकारयोः स्थाने उपूपध्मा-नीयानाम् ओष्ठौ तथा च वकारस्य दन्तोष्ठम् इत्यनयोः 'ओष्ठम्' इति उच्चारणस्थानम् मधु इति मध् व् इति मध्विति।

(3) ऋकार - ऋकारयोः स्थाने ऋदुरषाणां मूर्धा इति उच्चारणस्थानसाधर्म्यात् रेफादेशः भवति।

'पितृ + इच्छा - पित्रिच्छा' इति।

लृकारस्य स्थाने लृतुलसानां दन्ताः इति उच्चारणस्थानसाधर्म्यात् लकारादेशः भवति। लृ + आकृतिः - लाकृतिः।

न्यासे पदमञ्जर्या च इकां यणां च साम्याद् यथासङ्ख्यं भवति इति निर्देशः कृतः अस्ति। अत्र इक् तथा यण् इत्यत्र उभयत्र चत्वारः वर्णाः सन्ति, अतः अत्र यथासंख्यमनुदेशः समानाम् इत्यनेन अपि आदेशनिर्णयः सम्भवति।

- शोधच्छात्रा

व्याकरण विभागः

जगद्गुरुमानन्दाचार्य - राजस्थानसंस्कृत-
विश्वविद्यालयः (मदाऊ), जयपुरम्

सन्दर्भः

१. कशिका वृत्तौ/सप्तमो भागः/सम्पादकः जयशङ्करलालत्रिपाठी' इको यणचि/6.1.77
२. काशिकावृत्तौ/सप्तमो भागः जयशङ्करलाल त्रिपाठी, इकोयणचि
३. वैयाकरणसिद्धान्तटीका, तत्त्व बोधिनी, - इकोयणचि 6/1/77
४. वैयाकरणसिद्धान्त कौमुदी-टीका, बालमनोरमा, इकोयणचि सूत्रम् 6/1/77
५. लघुशब्देन्दुशेखरः, इकोयणचि, 6/1/77
६. प्रक्रियाकौमुद्याम् इकोयणचि सूत्रम् 6/1/77

ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, 15 वर्षीय सदस्यता शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

वसन्ते कथं स्यात् कवीनां समस्या

□ डॉ. प्रीति: पुजारा

मुदा प्रेङ्खमाणे कवीनां निवासे
स्वतः काव्यदेव्याः प्रसन्ने वसन्ते।
समुद्रोधितायां सुगीते वरेण्ये
वसन्ते कथं स्यात् कवीनां समस्या ॥१॥
अनङ्गस्य राज्ये प्रवृत्ते धरायां
प्रशान्ते व्यथातापचक्रे पृथिव्याम्।
सदा प्रेमनद्या भुवौ स्यन्दमाने
वसन्ते कथं स्यात् कवीनां समस्या ॥२॥
मधुप्रेमरङ्गैः प्रलिप्ते प्रकृत्याः
न रोषस्य कान्तामनस्सु प्रविष्टे।
प्रियाक्रोडतल्पे स्थिते वल्लभे भो!
वसन्ते कथं स्यात् कवीनां समस्या ॥३॥
प्रमत्तस्य वातस्य स्पृष्टे लतानां
द्विगुणायिते भो! लतानां प्रहर्षे।

स्फुरत्शब्दनादे स्वतः काव्यबन्धे
वसन्ते कथं स्यात् कवीनां समस्या ॥४॥
प्रिया शारदायाः प्रसन्ने दिनेऽस्मिन्
कवीनां मुखेभ्यः सुधा निर्गतायाम्।
सती मञ्जुले कोकिलानां निनादे
वसन्ते कथं स्यात् कवीनां समस्या ॥५॥
सरस्सु प्रसन्नेषु पदेषु नित्यं
नवैः किंशुकैर्हृत्पटे रज्यमाणे।
शुभे भावसर्गेऽपि देदीप्यमाने
वसन्ते कथं स्यात् कवीनां समस्या ॥६॥
प्रवाते हि वाते सदाऽऽमोदयुक्ते
प्रविष्टे स्मराग्रेः शनैर्मानसेषु।
निमग्रे कवीनां धियां भावसिन्धौ
वसन्ते कथं स्यात् कवीनां समस्या ॥७॥

With best compliments from :



Regd. Office & Works : HAMIRGARH
Distt. BHILWARA-311025 (Raj.)
Tel. : 01482-286102, 03, 05 & 06
E-mail : bhilwara@kanoria.org
Website : www.ainfrastructure.com
CIN : L25191RJ1980PLC002077
GST No.: 08AABCA7493D1ZO

Kanoria Energy & Infrastructure Limited

(Formerly Known as A Infrastructure Limited)

MANUFACTURER OF MAZZA AC PIPES KIRTI BRAND

411, IIIrd Floor, Shalimar Complex, Church Road, JAIPUR-302001 (Raj.)
Ph. : 0141-4019691, 2370566 • E-mail : jaipur@kanoria.org

संस्कृतसमाचारः

संस्कृतभारतीराजस्थानक्षेत्रद्वारा मई १८ तः जोधपुरे कार्यकर्तृणां प्रशिक्षणवर्गः सञ्चाल्यते। बहवः प्रमुखाः जनाः विद्वांसश्च प्रशिक्षणवर्गं दृष्टुं प्रतिदिनमागच्छन्ति। २७ मई दिनाङ्के राजस्थानसर्वकारस्य 'शिक्षा एवं पंचायतीराजविभाग' इत्यस्य मन्त्रिणः डॉ. मदनदिलावरस्य सान्निध्यं प्राप्तम्। कार्यकर्तृन् सम्बोधयन् माननीयः मन्त्री महोदयः उक्तवान् यत् भारतीयज्ञानपरम्परामवगन्तुं संस्कृतभाषायाः अध्ययनमावश्यकम्। अस्याः देववाण्याः सामान्यजीवनेऽपि प्रयोगः करणीयः अस्माभिः। संस्कृतस्य शिक्षणं प्रशिक्षणं च वर्तमानकालस्य आवश्यकता अस्ति। प्रशिक्षणवर्गस्य गतिविधिन् अनुशासनं प्रदर्शनीं संस्कृतमयवातावरणञ्च दृष्ट्वा प्रभावितो मन्त्रिमहोदयः संस्कृतभारतीकार्यं प्राशंसीत्, शिविरार्थिभिस्सह भोजनमपि कृतवान्। मई ३१ पर्यन्तं सञ्चाल्यमानेऽस्मिन् प्रशिक्षणवर्गे २८ जनपदस्थानेभ्यः आगताः शिक्षार्थिनः प्रशिक्षणानन्तरं स्व-स्वकार्यक्षेत्रे संस्कृतसंभाषणशिविराणामायोजनं करिष्यन्तीति राजस्थानक्षेत्राध्यक्षः श्रीतुलसीदासशर्मा उक्तवान्।

कार्यक्रमे जोधपुरजिलाधीशः आलोकरजनः, जिलापरिषन्मुख्यकार्यकारी-अधिकारी आशीषकुमारमिश्रः, संस्कृतशिक्षाविशेषाधिकारी अभयसिंहराठौडः, क्षेत्रसंघटनमन्त्री कमलकुमारः,

क्षेत्रमन्त्री तगसिंहराजपुरोहितः, प्रशिक्षणप्रमुखः राजेन्द्रशर्मा, वर्गाधिकारी रामनिवासशर्मा, वर्गसंयोजकः लक्ष्मणसिंहगहलोतः, पाबूरामविश्वोई, महेशदाधीचः, मधुसूदनशर्मा, सुधीरकुमारनाथः, कौशलसिंहः, हरीशलोया, श्रीकिशनगहलोतः, धर्मवीरसोनी, अशोकअग्रवालः, समाजसेवी शिवकुमारसोनी, ताराचन्द्रेपस्वालः, दिनेशगौडः, मीना योगी, नरेन्द्रकुमारटाकः, राधाकृष्णन् जाटः, ओमप्रकाशसियोलादयः गणमान्यजनाः अपि उपस्थिताः आसन्। अन्ते च क्षेत्राध्यक्षः धन्यवादान् ज्ञापितवान्।

— तगसिंहराजपुरोहितः

क्षेत्रमन्त्री

संस्कृतभारती, राजस्थानम्



ऐसे बन सकते हैं आप भारती पत्रिका के ग्राहक :-

भारती पत्रिका का वार्षिक शुल्क रुपये 250/-, पंचवर्षीय शुल्क 1100/-, 15 वर्षीय सदस्यता शुल्क 3100/- मात्र है। आप केनरा बैंक की किसी भी शाखा में जाकर हमारे निम्नलिखित खाते में राशि जमा करा कर जमा रसीद की फोटो प्रति ई-मेल से या डाक द्वारा भिजवा दें।

खाते का नाम - भारतीयसंस्कृतप्रचारसंस्थान

खाता संख्या - 2139101912498

IFS Code - CNRB0002139

वृक्षमित्रा चामी मूर्मू

□ डॉ. राजेश्वरी भट्टः

वृक्षाः प्रकृतेः संरक्षकाः प्राणिनां प्राणधारकाश्च सन्ति। तथ्येनानेन सर्वथाऽवगता, द्वात्रिंशत् वर्षेभ्यो सततं वृक्षाणां संरोपणे, संवर्द्धने, संरक्षणे संलग्नाः सुश्रीः चामी मूर्मू सम्प्रति विभिन्नेषु ग्रामेषु लक्षत्रयाणां वृक्षाणां संरोपणं कृत्वा विश्वे विश्रुता पर्यावरण-संरक्षिका रूपेण सम्मान्याऽतितरा जाता। अदम्य-साहसेन परमनिष्ठया च वृक्षाणां संरक्षणे समर्पिता, लोके 'लेडी टारजन' इति उपनाम्नाऽभिज्ञाता, 'झारखण्ड राज्ये' सुदूरे स्थिते 'बागसराई' नाम्नि ग्रामे जनजाजीये परिवारे १९७३ तमे वर्षे लब्धजन्मा 'चामी मूर्मू' बाल्यादेव आर्थिकसंकटापन्नाऽऽसीत्। दौर्भाग्याद् अल्पवयस्येव बालिकायाः पिता, ज्येष्ठ-भ्राता च कालकवलितौ जातौ। उटजे रुग्णा जनन्याः, भ्रातुर्भगिन्योश्च दायित्वं बालिकायाः स्कन्धयोरापतितम्। आदिवसं गृहकार्येषु व्यस्तता, ततो मातुः परिचर्यायां संलग्ना 'चामी मूर्मू' अध्ययनक्रमादपि वञ्चिता जाता। इदानीं अहर्निशं सघनवनमध्ये वृक्षैराच्छादिते कुटीरे निवसन्ती चामी प्रकृतेः सान्निध्यं प्राप्य वृक्षाणां महतीमुपयोगिता-मन्वभवत्। ज्ञातं तथा यद् वृक्षा न केवलं पुष्प, फल, औषधीनाश्च प्रदातारः सन्ति, इमे नूनं प्रकृतेर्मूल्य-निधयः सन्ति, वृक्षा 'ऑक्सीजन' इति प्राणवायोः सञ्चारकाः सन्ति। विशालवृक्षाः प्रकृतेः सन्तुलनं स्थापयन्ति। घनीभूता वृक्षा नैकेषां पशुपक्षिणां शरण्यस्थली वर्तन्ते। किमधिकं वृक्षाः प्रकृतेः शृङ्गारसाधनानि, ईश्वरस्य अंशावताराः सन्ति। वृक्षाणां महान्तं महिमानं जानन्तोऽपि केचन

आत्मविमुखा उन्मादिनो वृक्षोच्छेदका अवैधरूपेण वृक्षोच्छेदनं कुर्वन्तः पर्यावरणं प्रदूषयन्ति। अस्मिन् दुष्कर्मणि प्रवृत्तानामेषां वृक्षोच्छेदकानां अनुचित-प्रवृत्तिमवरोद्धुं संकल्पबद्धा वृक्षमित्रा 'चामी मूर्मू' पूर्वम् एकादश-महिलानां-संगठनेन सह वृक्ष-संरक्षणअभियाने प्रवृत्ता जाता। वृक्षोच्छेदकानां ताडनाय, संरोपितानां वृक्षाणां सुरक्षायै च अर्द्धरात्रावेव यष्टिं गृहीत्वा एकाकिनी वनं प्राविशत्। वृक्षारोपण-अभियानं प्रगतिं प्रदातुं 'चामी मूर्मू' प्रतिग्रामं गत्वा महिलासमूहान् वृक्षसंरोपणाय प्रेरितवती। सद्य एव पञ्चशतग्रामेषु त्रिंशत्सहस्र-महिलासदस्याः चाम्याः प्रेरणया आत्मनिर्भराः सशक्ताः च जाताः। एतदतिरिक्तं 'चामीमूर्मू' ग्रामीण महिलाहितकारिणी संस्थां स्थापितवती। अस्या माध्यमेन सततं महिलानां, बालकानां, जनजाती-यानां समस्यानां समाधानं क्रियते। ३२ वर्षेभ्यः प्रकृतेः संरक्षणाय, जनजातीयानां विकासाय बालकानां सम्पोषणाय संघर्षशीला 'चामी मूर्मू' राष्ट्रे भूयोभूयः सम्मानिता जाता। अस्मिन् क्रमे पर्यावरणक्षेत्रे उत्कृष्टसेवायै १९९६ तमे वर्षे 'इन्दिरा प्रियदर्शिनी वृक्षमित्र' इति महनीयेन पुरस्कारेण पुरस्कृता जाता। ततो २०१९ तमे वर्षे २५०००० वृक्षान् संरोप्य 'नारीशक्ति' इति गरिमामयेन सम्मानेन सम्मानिता जाता। वृक्षारोपण-अभियाने अग्रे अग्रे गच्छन्ती 'चामी मूर्मू' ३००००० त्रिलक्षान् वृक्षान् संरोप्य 'पद्मश्री' पुरस्कारं ग्रहीतुं ग्रामाद् राष्ट्रपतिभवने आमन्त्रिता। दुष्करं सुकरं कुर्वती 'चामी मूर्मू' ५ जून

इति विश्वपर्यावरणदिवसे अस्माभिः अभिनन्द-
नीया, प्रशंसनीया, आदरणीया च वर्तते।

हिन्दी अनुवाद

वृक्ष प्रकृति के संरक्षक एवं प्राणियों के जीवनाधार हैं। इस तथ्य से सर्वथा अवगत, 32 वर्षों से निरन्तर वृक्षारोपण, संरक्षण एवं संवर्द्धन में संलग्न सुश्री चामी मूर्मू अब तक विभिन्न गांवों में तीन लाख वृक्ष लगाकर विश्व में विश्व विश्रुत पर्यावरणसंरक्षिका के रूप में अत्यधिक सम्मानित है। अपने अदम्य साहस एवं परम निष्ठा से वृक्षारोपण कार्यों में समर्पित, लोक में 'लेडी टार्जन' उपनाम से प्रसिद्ध 'झारखण्ड राज्य' के सुदूर स्थित 'बागसराई' गांव के जनजातीय परिवार में 1973 में जन्म लेने वाली चामी मूर्मू बाल्यकाल से ही आर्थिक संकट से ग्रस्त थी। दुर्भाग्य से अल्प आयु में ही बालिका चामी के पिता एवं ज्येष्ठ भ्राता दिवंगत हो गए। झोंपड़ी में बीमार माँ एवं एक भाई तथा दो बहनों का उत्तरदायित्व बालिका चामी के कन्धों पर आ पड़ा। दिनभर माता की सेवा एवं गृहकार्यों में व्यस्त रहने वाली चामी को अपनी पढ़ाई बीच में ही छोड़नी पड़ी। अब रात दिन घने जंगलों के बीच वृक्षों से आच्छादित झोंपड़ी में निवास करने वाली चामी ने प्रकृति का सतत सान्निध्य प्राप्त करते हुए अनुभव किया कि ये वृक्ष केवल फल, फूल एवं औषधियों से मानव को उपकृत नहीं करते अपितु ये प्रकृति की अमूल्य निधि हैं। वृक्ष ऑक्सीजनदायक प्राणवायु से मानवों के प्राणों की रक्षा करते हैं। विशाल वृक्ष प्रकृति का सन्तुलन स्थापित करते हैं। सघन वृक्ष अपनी छाया से अनेक पशु पक्षियों को शरण प्रदान करते हैं। अधिक क्या कहें, वृक्ष प्रकृति के शृङ्गार एवं ईश्वर के अंश हैं। वृक्षों की अनिर्वचनीय महिमा को जानते हुए भी कुछ

आत्मविमुख एवं उन्मादी समाज कंटक अवैध रूप से वृक्षों को काटकर पर्यावरण प्रदूषण फैलाते हैं। दुष्कर्मियों को इस अनुचित कर्म से रोकने के लिए संकल्पबद्ध वृक्षमित्रा चामी मूर्मू ग्यारह (11) महिलाओं के संगठन के साथ इस अभियान में प्रवृत्त हुई। शीघ्र ही गाँव गाँव में जाकर महिला समूहों को इस अभियान में सम्मिलित किया। शीघ्र ही 500 गाँवों में तीस हजार 'महिला सदस्य' चामी मूर्मू की प्रेरणा से आत्मनिर्भर एवं सशक्त हो गई। इसके अतिरिक्त चामी मूर्मू ने महिला विकास, बालकल्याण एवं जनजाति के विकास के लिए निजी स्तर पर सहयोगी महिला नाम की महिला हितकारिणी संस्था की स्थापना की। इस संस्था के सहयोग से निरन्तर महिला, बाल एवं जनजातियों की समस्याओं का समाधान एवं निवारण किया जाता है। (32) बत्तीस वर्षों से निरन्तर प्रकृति के संरक्षण एवं जनजाति के विकास के लिए संघर्षरत चामी मूर्मू राष्ट्र में अनेक बार सम्मानित हुई हैं। इस क्रम में पर्यावरण क्षेत्र में अपनी उत्कृष्ट सेवा के लिए चामी मूर्मू 1996 ई. में 'इन्दिरा प्रियदर्शिनी वृक्ष मित्र' नामक महनीय पुरस्कार से पुरस्कृत हुई हैं। 2019 वर्ष में चामी मूर्मू को 'नारी शक्ति' जैसे दुर्लभ पुरस्कार से सम्मानित किया गया। वृक्षारोपण में निरन्तर आगे बढ़ती हुई चामी मूर्मू को 300000 (तीन लाख) वृक्षारोपण किये जाने के कारण 2024 में सम्मान (पद्मश्री) प्राप्त करने के लिए गाँव से राष्ट्रपति भवन में आमंत्रित किया गया। दुष्कर को सुकर करने वाली 'चामी मूर्मू' 5 जून, विश्व पर्यावरण दिवस, पर सभी के द्वारा अभिनन्दनीया, प्रशंसनीया एवं आदरणीया है।

—पूर्व विभागाध्यक्षा (संस्कृतविभागे)
लालबहादुरशास्त्री-कॉलेजः, तिलकनगरम्,
जयपुरम्

ग्रीष्मे निषेव्या छच्छिका

□ प्रो. बनवारीलालगौडः

राष्ट्रपतिसम्मानितः, पूर्व-कुलपतिः

ग्रीष्मर्तुः भारतवर्षे विशेषतश्चोत्तरभारतेऽत्युष्ण-स्वभावात्मकः दृश्यते। अस्मिन् काले सूर्यस्य तीव्रगर्भास्तिभिः भूमेः सौम्यांशस्य जलाशयानाञ्च जलस्य शोषणं भवति, वायोश्च रूक्षताऽभिवर्धते, शरीरे च शैथिल्यं दौर्बल्यञ्चादानकालप्रभावा-दनुभवति जनः। सूर्यसन्तापेन सन्त्रस्ताः प्राणिनः क्लान्तिमनुभवन्ति। आयुर्वेददृष्ट्या ऋतुरादान-कालस्य पराकाष्ठेति परिगण्यते, यत्र बलक्षयोऽग्निमान्द्यं, वातप्रकोपः, तृष्णा, दाहः, श्रमश्च प्रमुखरूपेणानुभूयन्ते।

ग्रीष्म ऋतु भारतवर्ष में, विशेष रूप से उत्तर भारत में, अत्यन्त उष्ण स्वभाव वाली दिखाई देती है। इस काल में सूर्य की तीव्र किरणों के कारण पृथ्वी के सौम्य अंश तथा जलाशयों के जल का शोषण होता है तथा वायु की रूक्षता बढ़ जाती है। व्यक्ति शरीर में आदानकाल के प्रभाव से शिथिलता और दुर्बलता का अनुभव करता है। सूर्य की तपन से सन्तप्त प्राणी क्लान्ति का अनुभव करते हैं। आयुर्वेद की दृष्टि से यह ऋतु आदानकाल की पराकाष्ठा मानी जाती है, जिसमें बलक्षय, अग्निमान्द्य, वातप्रकोप, तृष्णा, दाह तथा श्रम प्रमुख रूप से अनुभव किए जाते हैं।

तत्र हि यथोचितानामाहारविहाराणां सेवनं परमावश्यकं भवति। विशेषतः शीतलाः, लघवः, तृष्णाहरा अग्निसंवर्धकाश्चाहारपदार्था एव ग्रीष्मे सेवनीयाः भवन्ति। तेषु छच्छिकासेवनं विशेषेण

कुर्वन्त्युत्तरभारतीयाः जनाः ग्रीष्मे। तेषां प्रातःकालीन-भोजनपरम्परायान्त्वाश्यकरूपेण छच्छिकायाः प्रयोगो भवत्येव, सायंकाले तु प्रायः पेयास्वरूपात्मिकायाः 'राबडी' इत्याख्यायाः विनिर्मितिः भवत्येव। अस्याः निर्माणक्रमे तक्रस्य दध्नः छच्छिकायाः वा प्रयोगो प्राथमिकघटकरूपेण क्रियते। अस्याः राबडीत्याख्यायाः प्रयोगं सायंकालीने भोजने तूष्णस्वरूपे कुर्वन्ति जनाः, उष्णस्पर्शात्मिका सा श्रमहरी तृप्तिप्रदायिनी रुच्याऽग्निप्रदीपिनी च भवति। प्रातःकाले तूषिताया अस्याः प्रयोगं प्रभूतां छच्छिकां सम्मिश्रय शीतस्वरूप एव कुर्वन्ति जनाः। तदा ह्येषा सद्यःसन्तर्पणं करोति शरीरे च जलांशस्याभिवृद्धिं करोति, सूर्यसन्ताप-निवारिणी ह्येषा लघ्वपि भवत्यत एव ग्रीष्मर्तु-प्रभावाज्जातस्य मन्दानलस्यानुकूलापि भवत्यत एव सरलतया जठराग्निमाध्यमेन जीर्णतां याति।

ऐसी स्थिति में उचित आहार-विहार का सेवन अत्यन्त आवश्यक हो जाता है। विशेष रूप से शीतल, लघु, तृष्णा को दूर करने वाले तथा अग्नि को बढ़ाने वाले आहार पदार्थ ही ग्रीष्म ऋतु में सेवन करने योग्य माने गए हैं। इनमें उत्तर भारतीय लोग विशेष रूप से छाछ का सेवन करते हैं। उनकी प्रातःकालीन भोजन परम्परा में छाछ का प्रयोग आवश्यक रूप से होता ही है। सायंकाल में प्रायः पेय स्वरूप वाली 'राबडी' बनाई

जाती है, जिसके निर्माण में तक्र, दधि अथवा छाछ का मुख्य घटक के रूप में उपयोग किया जाता है। यह राबड़ी सायङ्कालीन भोजन में उष्ण स्वरूप में सेवन की जाती है। उष्ण स्पर्शयुक्त यह राबड़ी श्रम को दूर करने वाली, तृप्ति प्रदान करने वाली, रुचिकर तथा अग्नि को प्रदीप्त करने वाली होती है। प्रातःकाल में रात्रि में रखी हुई इसी राबड़ी में अधिक मात्रा में छाछ मिलाकर लोग इसे शीत स्वरूप में सेवन करते हैं। यह तत्काल तृप्ति प्रदान करती है तथा शरीर में जलांश की वृद्धि करती है। सूर्य की तपन को दूर करने वाली यह लघु भी होती है, अतः ग्रीष्म ऋतु से उत्पन्न मन्दाग्नि के अनुकूल रहती है और सरलता से जठराग्नि द्वारा पच जाती है।

अत्रोल्लेखनीयमेतद्वर्तते यद्वर्तमानकाले सञ्चार-माध्यमानां व्यापकः प्रयोगः दृश्यते। तत्रापि च विशेषेण व्हाट्स एप (WhatsApp) इत्याख्यस्य परिसञ्चरणं विशेषेण विद्यते। माध्यमेनानेना-युर्वेदविषयेष्वपि बहवः विचाराः प्रसृताः भवन्ति। एतत् स्वागताहं यदायुर्वेदविदः परस्परं शास्त्रीय-विमर्शं कुर्वन्ति; किन्तु कदाचिदपूर्णसन्दर्भेण निष्कर्षा अपि जनानां मध्ये भ्रान्तिं जनयन्ति। सञ्चारमाध्यमेऽस्मिन् केनचिद्वैद्यमानिना लिखितं यद् ग्रीष्मे तक्रसेवनं न करणीयं यतो ह्युष्णं हि तद्, उद्धरणमपि दत्तम्, यथा हि-

यहाँ यह उल्लेखनीय है कि वर्तमान समय में सञ्चार माध्यमों का व्यापक प्रयोग देखा जाता है। विशेष रूप से व्हाट्सएप (WhatsApp) का अत्यधिक प्रसार है। इसके माध्यम से आयुर्वेद-विषयक अनेक विचार भी प्रसारित होते रहते हैं। यह स्वागत योग्य है कि आयुर्वेद के विद्वान् परस्पर शास्त्रीय विमर्श करते हैं,

किन्तु कभी-कभी अपूर्ण सन्दर्भों के कारण निष्कर्ष जनसामान्य में भ्रान्ति भी उत्पन्न कर देते हैं। इसी प्रकार किसी वैद्य द्वारा यह लिखा गया कि ग्रीष्म ऋतु में तक्र का सेवन नहीं करना चाहिए, क्योंकि वह उष्ण होता है। इसके समर्थन में यह उद्धरण भी दिया गया है, जैसे

‘नैव तक्रं क्षते दद्यादुष्णकाले न दुर्बले।
न मूर्च्छाभ्रंशदाहेषु न रोगे रक्तपित्तिके॥’
(सु.सू. ४५/८६)

श्लोकेनानेन स्पष्टं भवति यद् ‘ग्रीष्मे तक्रसेवनं निषिद्धम्’ इति। चरकसंहितायामप्युष्णकाले दधिसेवनं निषिद्धम्, यथा-

रोचनं दीपनं वृष्यं स्नेहनं बलवर्धनम्।
पाकेऽम्लमुष्णं वातघ्नं मङ्गल्यं बृंहणं दधि॥
(च.सू. २७/२२५२२)
दधि पाकेऽम्लं वीर्यं तूष्णं भवत्यत एव ग्रीष्मे निषिद्धमस्ति, तेनाग्रे पुनर्निर्दिशत्याचार्यः-
शरद्ग्रीष्मवसन्तेषु प्रायशो दधि गर्हितम्।
(च.सू. २७)

प्रायश इति वचनात् कालान्तरेऽपि गर्हितत्वं शरदादावपि च प्रकृत्यादिवशाद्धितत्वं दर्शयति॥
(चक्रपाणिः)।

‘क्षतरोगी, दुर्बल व्यक्ति, मूर्च्छा, भ्रंश, दाह तथा रक्तपित्त-रोग से पीड़ित व्यक्ति को उष्णकाल में तक्र नहीं देना चाहिए।’ (सु.सू. ४५/८६)

इस श्लोक से यह स्पष्ट होता है कि ‘ग्रीष्म ऋतु में तक्र सेवन निषिद्ध है।’ चरकसंहिता में भी उष्णकाल में दधि सेवन को निषिद्ध कहा गया है, जैसे

‘दधि रुचि उत्पन्न करने वाला, अग्नि को प्रदीप्त करने वाला, वृष्य, स्निग्ध, बलवर्धक, पाचन में अम्ल, वीर्य से उष्ण, वातनाशक, मंगलकारी तथा बृंहण करने वाला होता है।’ (च.सू. 27/225)

दधि पाचन में अम्ल तथा वीर्य से उष्ण होता है, अतः ग्रीष्म ऋतु में निषिद्ध माना गया है। इसी कारण आचार्य आगे पुनः कहते हैं-

‘शरद्, ग्रीष्म तथा वसन्त ऋतु में दधि प्रायः निन्दित माना गया है।’

चक्रपाणि के अनुसार ‘प्रायशः’ शब्द यह दर्शाता है कि अन्य कालों में भी कुछ परिस्थितियों में दधि त्याज्य हो सकता है तथा शरद् आदि ऋतुओं में भी प्रकृति आदि के अनुसार कभी हितकर भी हो सकता है।

तक्रमुद्दिश्य यत् कथितम् तेनानुमीयते यदुष्णकाले तक्रसेवनमप्युष्णवीर्यत्वात्त्रिषिद्धम्, यथा-

कषायोष्णविकाशित्वाद्ग्रीष्माच्चैव कफे हितम्॥
(च.सू.15/118)

परन्तु व्यवहारे तु जनाः दधिसेवनं तक्रसेवनमपि च विशेषेण कुर्वन्ति ग्रीष्मे। नैवमेतद्, यदि वयं सूक्ष्मेक्षणं कुर्मस्तदा पश्यामः यद् व्यवहारे ते हि जनाः संस्कारं विधायैव दधिसेवनं तक्रसेवनञ्च कुर्वन्ति ग्रीष्मे। संस्कारमाध्यमेन दध्नः तक्रस्य च वीर्यस्य परिवर्तनं भवति, परित्यज्योष्णवीर्यं तौ शीतवीर्यं धत्तः। तक्रस्य सेवनक्रमे तत्र जनाः प्रभूतं जलं सम्मिश्र्य तं छच्छिकास्वरूपे परिवर्तयन्तीत्यग्रे कथयिष्यामि। यद्यपि मधुरपाकित्वात्तत्तक्रं पित्तप्रकोपणं न करोति, यथा-

तक्र के विषय में जो कहा गया है, उससे यह अनुमान होता है कि उष्णवीर्य होने के कारण उष्णकाल में तक्र सेवन भी निषिद्ध है, जैसे-

‘कषाय रस, उष्णता, विकाशित्व तथा रूक्षता के कारण तक्र कफ में हितकर होता है।’

(च.सू. 15/118)

किन्तु व्यवहार में लोग ग्रीष्म ऋतु में दधि तथा तक्र का सेवन विशेष रूप से करते हैं। यदि हम सूक्ष्मता से विचार करें, तो ज्ञात होता है कि लोग संस्कार करके ही दधि और तक्र का सेवन करते हैं। संस्कार के माध्यम से दधि और तक्र के वीर्य में परिवर्तन हो जाता है और वे उष्णवीर्य का त्याग कर शीतवीर्य धारण कर लेते हैं। तक्र के सेवन की प्रक्रिया में लोग उसमें पर्याप्त जल मिलाकर उसे छाछ के रूप में परिवर्तित कर देते हैं, जिसका वर्णन आगे करूँगा। यद्यपि मधुर विपाक होने के कारण तक्र पित्त को कुपित नहीं करता, जैसे -

तक्रं तु ग्रहणीदोषे दीपनग्राहि लाघवात्॥
श्रेष्ठं मधुरपाकित्वान्न च पित्तं प्रकोपयेत्।
(च.सू.१५/११७)

मधुरपाकित्वान्न च पित्तप्रकोपणम्; अम्लत्वात् पित्तप्रकोपणे प्राप्ते मधुरपाकितया पित्तं न प्रकोपयति, नापि पित्तं प्रशमयतीत्याहुः। सद्यस्क-मविदाहीति सद्यो मथितमेव तक्रं पच्यमानावस्थायां विदाहकृत् भवति, किञ्चित्कालस्थितं तु विदाहि भवत्येव। (चक्रपाणिः)

तर्ह्यप्युष्णवीर्यत्वाद्ग्रीष्मे तु तन्निषेध एव समुचितः। सामान्यतया जनाः ग्रीष्मे मथितस्य दध्नः प्रयोगं कुर्वन्ति तद्धि मथितं, तस्य शर्करायुक्तात्मकं स्वरूपं

घोलाख्यं लस्सीति नाम्ना लोके प्रसिद्धं, तद्विदाहि न भवति सितोपलायाः शर्करायाः वा सम्मिश्रणे- नोष्णत्वस्यापि परिहारो भवत्यत एव यच्छर्करारहितं तन्मथितं, यद्धि शर्करायुक्तं तद् घोलम्, आचार्यो भावमिश्रः कथयति यत्-

‘तक्र ग्रहणीदोष में अग्नि को प्रदीप्त करने वाला, ग्राही तथा लघु होने के कारण श्रेष्ठ है और मधुर विपाक होने से पित्त को कुपित नहीं करता।’ (च.सू. 15/117)

मधुर विपाक होने के कारण यह पित्त को कुपित नहीं करता। चक्रपाणि के अनुसार अम्ल होने से पित्तप्रकोप की सम्भावना होने पर भी मधुर विपाक के कारण यह न तो पित्त को बढ़ाता है और न ही विशेष रूप से शमन करता है। ताजा मथा हुआ तक्र पच्यमानावस्था में (जब जठराग्नि के द्वारा भोजन पचाया जा रहा हो तब) विदाह उत्पन्न नहीं करता, किन्तु कुछ समय तक रखा हुआ तक्र विदाही हो जाता है।

फिर भी उष्णवीर्य होने के कारण ग्रीष्म ऋतु में इसका निषेध उचित माना गया है। सामान्यतः लोग ग्रीष्म ऋतु में मथे हुए दधि का प्रयोग करते हैं। यही मथा हुआ दधि, जब शर्करा मिलाकर बनाया जाता है, तो ‘घोल’ अथवा ‘लस्सी’ नाम से प्रसिद्ध होता है। यह विदाही नहीं होता, क्योंकि मिश्री अथवा शर्करा के मिश्रण से इसकी उष्णता का परिहार हो जाता है। शर्करारहित मथा हुआ दधि ‘मथित’ तथा शर्करायुक्त ‘घोल’ कहलाता है।

आचार्य भावमिश्र कहते हैं कि-

घोलं तु शर्करायुक्तं गुणैर्ज्ञेयं रसालवत्।
वातपित्तहरं ह्लादि मथितं कफपित्तनुत्॥२॥
(भावप्रकाशः, १६ तक्रवर्गः/२)

विभिन्नमात्रात्मकेन जलसम्मिश्रणेन मन्थनाच्च दध्नः स्वरूपपरिवर्तनं भवति, तत्तु पञ्चविधम्, यथा-

घोलं तु मथितं तक्रमुदश्विच्छच्छिकापि च।

ससरं निर्जलं घोलं मथितं त्वसरोदकम्।

तक्रं पादजलं प्रोक्तमुदश्वित्त्वर्धवारिकम्।

छच्छिका सारहीना स्यात्स्वच्छा प्रचुरवारिका॥

(भावप्रकाशः, १६ तक्रवर्गः)

‘शर्करायुक्त घोल को गुणों की दृष्टि से रसाला के समान जानना चाहिए। यह वात और पित्त का शमन करने वाला तथा हर्ष उत्पन्न करने वाला होता है। मथित दधि कफ और पित्त का नाश करने वाला होता है।’ (भावप्रकाश, तक्रवर्ग/2)। विभिन्न मात्रा में जल मिलाकर तथा मन्थन करने से दधि का स्वरूप परिवर्तित हो जाता है। यह पाँच प्रकार का होता है, जैसे घोल, मथित, तक्र, उदश्वित् तथा छच्छिका ये पाँच प्रकार माने गए हैं। बिना जल तथा सारसहित (मलाईसहित) दधि को घोल कहते हैं। साररहित दधि को मथित कहा जाता है। चौथाई जलयुक्त दधि तक्र कहलाता है। आधे जल से युक्त उदश्वित् होता है तथा अधिक जल से युक्त स्वच्छ और साररहित पदार्थ छच्छिका (छाछ) कहलाती है। (भावप्रकाश, तक्रवर्ग)

घोलं स्वभावतः गुरु, स्निग्धञ्च भवति, मथनेन शर्करया सम्मिश्रणेन च शीतत्वं समायाति दध्नि, बृंहणत्वं वृष्यत्वं स्निग्धत्वञ्चापि वर्ततेऽत्र, रसालवत् (श्रीखण्डवत्) भवत्येतदत एव ग्रीष्मेऽस्य सेवनं समुचितम्, किन्तु मात्रयैव, तदपि चैकवारं

द्विवारमेव, यतो हि दध्नः स्वभावात् गुरुत्वं वर्ततेऽत्र घोलेऽपि, ग्रीष्मर्तुप्रभावाच्च मन्दानलं भवति शरीरे। अत एव मात्रया सेवनमेवानुशस्यते।

घोल स्वभाव से गुरु तथा स्निग्ध होता है। मन्थन और शर्करा के मिश्रण से दधि में शीतलता आ जाती है। इसमें बृंहणत्व, वृष्यत्व तथा स्निग्धता भी विद्यमान रहती है। यह रसाला (श्रीखण्ड) के समान हो जाता है, अतः ग्रीष्म ऋतु में इसका सेवन उचित माना गया है, किन्तु केवल सीमित मात्रा में, वह भी एक या दो बार ही। क्योंकि दधि में स्वभाव से गुरुत्व घोल में भी रहता है तथा ग्रीष्म ऋतु के प्रभाव से शरीर में मन्दाग्नि हो जाती है। इसलिए इसका सेवन केवल मर्यादित मात्रा में ही करने की अनुशंसा की जाती है।

दध्नः निर्मिता लस्सी (दधिघोलम्) स्वाभाविक-रूपेण प्रोबायोटिकजीवाणून् धारयति, ये पाचनतन्त्रस्य सुदृढीकरणे महत्त्वपूर्ण योगदानं कुर्वन्ति। एते सूक्ष्मजीवा आमाशये विद्यमानं विकृतवातं, विबन्धं (Constipation), तथा पाचनतन्त्रसम्बद्धां विकृतिं न्यूनीकर्तुं सहायकाः भवन्ति। आधुनिकवैज्ञानिकदृष्ट्याऽत्र कैल्शियम, पोटेशियम, विटामिन-बी-समूहः, अल्पमात्रया च विटामिन-डी विद्यन्ते। एतानि सर्वाणि पोषक-तत्त्वानि अस्थूनां दृढीकरणे, मांसपेशीनां सुदृढतायां, तथा रोगप्रतिरोधकशक्तेरभिवृद्धौ महत्त्वपूर्ण योगदानं ददति।

दधि से निर्मित लस्सी (दधिघोल) स्वाभाविक रूप से प्रोबायोटिक जीवाणुओं को धारण करती है, जो पाचनतन्त्र को सुदृढ़ बनाने में महत्त्वपूर्ण योगदान देते

हैं। ये सूक्ष्मजीव आमाशय में विद्यमान विकृत वात, कब्ज (Constipation) तथा पाचनतन्त्र से सम्बन्धित विकृतियों को कम करने में सहायक होते हैं। आधुनिक वैज्ञानिक दृष्टि से इसमें कैल्शियम, पोटेशियम, विटामिन-बी समूह तथा अल्प मात्रा में विटामिन-डी भी पाए जाते हैं। ये सभी पोषक तत्त्व अस्थियों की दृढ़ता, मांसपेशियों की सुदृढ़ता तथा रोगप्रतिरोधक शक्ति की वृद्धि में महत्त्वपूर्ण योगदान देते हैं।

अपि च, घोलं (लस्सीत्याख्यं) शरीरे जलसन्तुलनं (Hydration) स्थापयितुं साहाय्यं करोति तथा शरीरस्य तापमाननियन्त्रणे (Thermoregulation) ऽप्युपयोगि भवति। अस्य सेवनम् आन्त्रस्वास्थ्यस्य (Gut Health) संरक्षणे, सूक्ष्मजीवसन्तुलनस्य (Microbiome Balance) स्थापने, तथा पाचनसम्बद्धविकाराणां निवारणे विशेषतया हितकरं मन्यते।

इसके अतिरिक्त घोल (जिसे लस्सी कहा जाता है) शरीर में जलसन्तुलन (Hydration) बनाए रखने में सहायता करता है तथा शरीर के तापमान के नियन्त्रण (Thermoregulation) में भी उपयोगी होता है। इसका सेवन आन्त्र स्वास्थ्य (Gut Health) की रक्षा, सूक्ष्मजीव सन्तुलन (Microbiome Balance) की स्थापना तथा पाचनसम्बन्धी विकारों की रोकथाम में विशेष रूप से हितकर माना जाता है।

ग्रीष्मे यस्य तक्रस्य प्रयोगं कुर्वन्ति जनाः वस्तुतस्तत्तु तक्रमेव न भवत्यपितु छच्छिका भवति, यतो हि तक्रं तु पादजलं प्रोक्तम्। दध्नः संस्कारक्रमे चतुर्थांश-

जलेन युक्तं दधि मन्थनात् तक्रस्वरूपे परिणमति।
केवलं पादजलसम्मिश्रणात् तत्तक्रं तूष्ण-
वीर्यात्मकमेव भवति, यथा हि-

‘तक्रं ग्राहि कषायाम्लं स्वादुपाकरसं लघु।
वीर्योष्णं दीपनीयं वृष्यं ग्रीणनं वातनाशनम्॥’
(भावप्रकाशः, १६ तक्रवर्गः)

ग्रीष्म ऋतु में लोग जिस तक्र का प्रयोग करते हैं, वह वास्तव में तक्र नहीं बल्कि छाछ होती है, क्योंकि तक्र को चतुर्थांश जलयुक्त कहा गया है। दधि के संस्कारक्रम में चौथाई जल से युक्त दधि मन्थन करने पर तक्र के स्वरूप में परिणत होता है। केवल चौथाई जल के मिश्रण से बना यह तक्र उष्णवीर्ययुक्त ही रहता है, जैसे-

‘तक्र ग्राही, कषाय-अम्ल रसयुक्त, मधुर विपाक वाला, लघु, उष्णवीर्य, अग्निदीपक, वृष्य, तृप्तिकारक तथा वातनाशक होता है।’ (भावप्रकाश, 16 तक्रवर्ग)

अत एव ग्रीष्मेऽस्य सेवनं नैवोचितम्, कुर्वन्त्यपि च नैव जनाः। ते तु यस्याः प्रयोगं कुर्वन्ति ग्रीष्मे वस्तुतः सा तु छच्छिका वर्तते या लोके ‘छाछ’ इति सम्बोध्यते। उष्णस्य दध्नः संस्कारात् परिवर्तिता सा शीतला भवति, यथा हि-

‘उदश्विदर्धवारिकम्।’

अर्धजलेन युक्तस्य दध्नः मन्थनादुदश्विद् भवति तथा प्रचुरं वारि सम्मिश्र्य मन्थनात्तु छच्छिका भवति, कथयति भावमिश्रः-

छच्छिका सारहीना स्यात्स्वच्छा प्रचुरवारिका॥

(भावप्रकाशः, १६ तक्रवर्गः)

अतः ग्रीष्म ऋतु में इसका सेवन उचित नहीं माना गया है और व्यवहार में लोग ऐसा करते भी नहीं हैं। वे वास्तव में जिस पदार्थ का प्रयोग करते हैं, वह छच्छिका ही होती है, जिसे लोक में ‘छाछ’ कहा जाता है। उष्ण दधि के संस्कार से परिवर्तित होकर वह शीतल बन जाती है, जैसे-

‘उदश्वित् आधे जल से युक्त होता है।’

अर्थात् आधे जल से युक्त दधि के मन्थन से उदश्वित् बनता है तथा अधिक जल मिलाकर मन्थन करने से छाछ बनती है। भावमिश्र कहते हैं-

‘छाछ साररहित, स्वच्छ तथा अधिक जलयुक्त होती है।’ (भावप्रकाश, 16 तक्रवर्ग)

संस्कारपरिणामस्य उत्कृष्टमुदाहरणमेतद् यत्र हि गुणेषु परिवर्तनं भवति, दधि गुरु भवति छच्छिका तु लघ्वी, वीर्येऽपि च पूर्णरूपेण विपर्ययत्वं समायाति। यथा-

‘छच्छिका शीतला लघ्वी पित्तश्रमतृषाहरि।

वातनुत् कफकृद्दीपनी लवणान्विता॥’

(भावप्रकाशः, १६ तक्रवर्गः/७)

अस्यां शीतलता, लघुता, तृष्णाहरणशक्तिः, श्रमनाशकत्वं, पित्तशमनशक्तिश्च प्रमुखरूपेण दृश्यन्ते। लवणसंयोगेनैषाग्निदीपनी चापि भवति। एषा प्रक्रियाऽऽयुर्वेदस्य ‘संस्कारो हि गुणान्तराधानम्’ इति सिद्धान्तस्य साक्षादुदाहरणम् अस्ति।

यह संस्कारजन्य परिवर्तन का उत्कृष्ट उदाहरण है,

जिसमें गुणों का परिवर्तन हो जाता है। दधि गुरु होता है, जबकि छाछ लघु होती है तथा वीर्य में भी पूर्ण रूप से विपरीतता आ जाती है। जैसे-

‘छाछ शीतल, लघु, पित्त, श्रम तथा तृष्णा का नाश करने वाली होती है। यह वातनाशक, कफवर्धक तथा लवणयुक्त होने पर अग्निदीपक भी होती है।’ (भावप्रकाश, 16 तक्रवर्ग/7)

इसमें शीतलता, लघुता, तृष्णा को दूर करने की शक्ति, श्रमनाशकत्व तथा पित्तशमन शक्ति प्रमुख रूप से पाई जाती है। लवण के संयोग से यह अग्निदीपक भी बन जाती है। यह प्रक्रिया आयुर्वेद के ‘संस्कारो हि गुणान्तराधानम्’ सिद्धान्त का प्रत्यक्ष उदाहरण है।

भारतीयजीवनपद्धत्यां छच्छिकापानस्य परम्पराऽ-
तीव प्राचीनकालात् प्रचलिता अस्ति। ग्रीष्मे
प्रातःकालीने कल्ये (स्वल्पाहारे) मध्याह्नभोजना-
नन्तरश्च जनाः सामान्यतया छच्छिकासेवनं कुर्वन्ति।

जीरक-सैन्धवलवण हरितपुदीनादिभिर्युक्ता
छच्छिका न केवलं स्वादवर्धिनी, अपि तु
अग्निदीपनी, वातशामिनी च भवति। एषा परम्परा न
केवलं लोकानुभवाधारिता, अपितु
शास्त्रसम्मतपि च।

भारतीय जीवनपद्धति में छाछ पीने की परम्परा
अत्यन्त प्राचीन काल से प्रचलित है। ग्रीष्म ऋतु में
प्रातःकालीन अल्पाहार तथा मध्याह्न भोजन के
पश्चात् लोग सामान्यतः छाछ का सेवन करते
हैं। जीरा, सैन्धव लवण तथा हरे पुदीने आदि से युक्त
छाछ न केवल स्वाद बढ़ाने वाली होती है, बल्कि
अग्नि को प्रदीप्त करने वाली तथा वात को शान्त करने

वाली भी होती है। यह परम्परा केवल लोकानुभव पर
आधारित नहीं, बल्कि शास्त्रसम्मत भी है।

समाहारः (निष्कर्षः)

ग्रीष्मे तक्रस्य निषेध इति यः सामान्यनिष्कर्षः
प्रचार्यते, सः समुचितः अस्ति। वस्तुतः
घोलसेवनमुष्णकाले नैव वर्जितं किन्तु तस्य सेवनं
सीमितं, संस्कारविशेषेण निर्मिता छच्छिका तु
शीतला, लघ्वी, तृष्णाहर्षाग्निसंवर्धिनी च भवत्यत
एव तस्य सेवनं न केवलं परम्परयाऽपितु
शास्त्रसम्मतमपि वर्तते, तस्माद् ग्रीष्मे निषेध्या
छच्छिका।

समाहार (निष्कर्ष)

ग्रीष्म ऋतु में तक्र निषिद्ध है यह सामान्य निष्कर्ष
उचित है। वास्तव में घोल का सेवन उष्णकाल में
पूर्णतः वर्जित नहीं है, किन्तु उसका सेवन सीमित मात्रा
में होना चाहिए। विशेष संस्कार से निर्मित छाछ
शीतल, लघु, तृष्णा को दूर करने वाली तथा अग्नि को
बढ़ाने वाली होती है। अतः उसका सेवन केवल
परम्परा से ही नहीं, बल्कि शास्त्रसम्मत भी है। इसलिए
कहा गया है ‘ग्रीष्मे निषेध्या छच्छिका’।

प्रेषण-प्रत्येक माह की ५ तारीख आर.एम.एस. (पी.एस.ओ.) जयपुर
पंजीयन क्रमांक (भारत) आर. एन. आई. ३७५८-५७

डाक पंजीयन
Jaipur City/405/2024-26



श्री नरेन्द्र मोदी
माननीय प्रधानमंत्री

श्री भजनलाल शर्मा
कांग्रेसी मुख्यमंत्री

ग्लोबल राजस्थान एग्रीटेक मीट (ग्राम)

23-25 मई 2026 · जयपुर

नवाचार । खेती । उत्थान

GRAM 2026 कृषि और संबद्ध क्षेत्रों के हितधारकों के लिए एक आदर्श मंच होगा, जो एग्री-टेक (कृषि-तकनीक), प्रसंस्करण और मूल्य-वर्धित पारिस्थिति की प्रणालियों में अवसरों के द्वार खोलेगा

GRAM 2026 की मुख्य विशेषताएं

मेगा प्रदर्शनी	पैनल चर्चाएं	ग्रामीण बाजार	स्टार्टअप कैप
विषयगत सम्मेलन सत्र	स्मार्ट फार्मिंग शोकेस (आधुनिक खेती का प्रदर्शन)		B2B और B2G बैठकें

राजस्थान - निवेश के अवसर

कृषि-प्रसंस्करण	बागवानी	डेयरी और पशुपालन	सिंचाई तकनीक	कृषि यंत्रीकरण
पैकेज्ड फूड	जैविक खेती	कटाई के बाद की रसद	संरक्षित खेती	अनुबंध खेती



मुख्य एवं नवसमक विधायक, राजस्थान

स्वत्वाधिकारी-भारतीयसंस्कृतप्रचारसंस्थानम्, राजस्थानम्
अध्यक्ष: प्रोफेसर बनवारीलालगौड, प्रकाशको मुद्रकश्व राम स्वरूप
अग्रवाल द्वारा न्यू जय शिवा प्रिन्टर्स, गोपालबाड़ी, जयपुरम्
दूरभाष: २३६५७२१ पत्रसंकेत:- भारतीभवनम्, बी-15,
न्यू कॉलोनी, जयपुरम्-३०२००१ • दूरभाष: ०१४१-२३७९०१४

प्रतिष्ठायाम्,